

بیشک اللہ آسمانوں اور زمین کے غیب (کی باتوں) کو جانتا ہے اور جو کچھ تم کر رہے ہو اللہ اسے دیکھ رہا ہے۔

اس لئے تمہیں چاہیئے کہ ہمیشہ ڈرتے رہو۔ ریاسے بچو جو کرو خالص اسی کے لئے کرو۔ رسول اللہ صلی اللہ علیہ وسلم کے احکام کی پابندی سے تجاوز نہ کرو اللہ کا احسان مانو کہ اس نے تمہیں ہدایت دی اور رسول اللہ صلی اللہ علیہ وسلم کا احسان مانو کہ آپ ہی نے راہِ راست بتائی۔ اشاعتِ اسلام کے لئے طرح طرح کی مصیبتیں جھیلیں اور تمہیں خدا کے راستہ پر لگایا و صلی اللہ علیہ وآلہ وصحبہ وسلم۔

بِسْمِ اللّٰهِ الرَّحْمٰنِ الرَّحِیْمِ

سُورَةُ ق

یہ سورہ مکی ہے۔ اس میں پینتالیس آیتیں۔ تین سو پچتر کلمات اور ایک ہزار چار سو ستتر حروف ہیں (تفسیر نیشاپوری)

مسلم وغیرہ نے قطبہ بن مالک سے روایت کی ہے کہ آنحضرت صلی اللہ علیہ وسلم اس سورہ کو نماز فجر کی پہلی رکعت میں پڑھتے تھے۔ ابی واقد لیشی سے مروی ہے کہ

۵۰ - سورہ ق

فضیلت سورہ ق

رسول اللہ صلی اللہ علیہ وسلم نماز عید میں "قاف" اور "اقتربت" پڑھتے تھے۔ اس روایت کو ہمارے امام سیدنا احمد بن حنبلؒ اور اہل سنن نے بھی بیان کیا ہے۔ امام ہشام بن سبت حارثہ فرماتی ہیں کہ میں نے اس سورۃ کو صرف حضور اکرم صلی اللہ علیہ وسلم کی زبان مبارک سے سُن کر یاد کیا ہے آپ جمعہ کو جب خطبہ دیتے تو اس سورہ کو منبر پر پڑھا کرتے تھے۔ اس کو ابن ابی شیبہ ابو داؤد۔ ابن ماجہ اور بیہقی نے روایت کیا ہے۔

قَدْ وَالْقُرْآنِ الْحَمْدِ ⑤ بَلْ عَجِبُوا أَنْ جَاءَهُمْ مُنْذِرٌ مِّنْهُمْ فَقَالَ الْكَاذِبُونَ

هَذَا شَيْءٌ عَجِيبٌ ⑥ إِذَا امْتَنَّا وَكُنَّا تُرَاكٍ لَّا فَتَرْجِعُ بَعْدَ الْمَجْدِ ⑦ قسم ہے قرآن مجید

کی (آپ خدا کے رسول میں مکر وہ اس پر غور نہیں کرتے) بلکہ ان کو (سخت) حیرت

ہے کہ ان کے پاس ان ہی میں سے ایک ڈرانے والا آیا۔ تو کافر کہنے لگے عجیب

بات ہے۔ کیا ہم جب مرجائیں اور مٹی ہو جائیں (تو اس کے بعد پھر اٹھنا ہوگا) یہ

پھر آنا (یعنی حیات بعد المات عقل سے) دور ہے۔

ق۔ کی مختلف تفسیریں کی گئی ہیں۔ واحدی کہتے ہیں یہ حروف تہجی میں سے

نہیں ہے بلکہ اس سے مراد کوہ قاف ہے جو دنیا کو محیط ہے۔ قراء کہتے ہیں کہ

یہ قاف جب حرف تہجی نہیں بلکہ اسم ہے تو اس کا اعراب ظاہر کرنا واجب ہے۔

قراء اور زجاج اور بعض لوگوں نے اس کے یہ معنی لئے ہیں کہ قضا الامر وقضی ما ہو کائن

یعنی بات پوری ہو گئی اور جو ہونا تھا سو ہو گیا۔ ابن عباسؓ کا قول ہے کہ یہ بھی اللہ کے ناموں میں سے ایک نام ہے جس کی اللہ نے قسم کھائی ہے۔ قتادہؒ کہتے ہیں کہ قرآن کے ناموں میں سے یہ بھی ایک نام ہے۔ شعبیؒ کہتے ہیں کہ یہ فاکہۃ التسلوق یعنی آغاز سورہ ہے۔ ابو بکر دراق کہتے ہیں کہ ق کے معنی قف عند امرنا وہینا ولاتعدہما۔ یعنی اپنے سارے اعمال کا منتہی ہمارے امر و نہی کو قرار دو اور اس سے آگے نہ بڑھو۔ انطاکی کہتے ہیں کہ یہ قاف اس قرب کو ظاہر کرتا ہے جو خدا کا اپنے بندوں سے ہے جس کی تفصیل سخن واقرب الیہ من جبل الوریث ہے۔ قرطبیؒ کہتے ہیں کہ یہ اللہ عز و جل کے اسم کا آغاز ہے یعنی قادر۔ قادر۔ قاہر۔ قریب۔ قابض۔ قاض۔ وغیرہ۔ مگر سچ تو یہ ہے کہ یہ بھی انہیں متشابہات میں سے ایک ہے جن کے معنی حضور شائع علیہ السلام نے بیان نہیں فرمائے

ق کی تفسیر میں حافظ ابن جریرؒ نے تین روایتیں بیان کی ہیں۔

(۱) منجملہ اسماء الہی کے یہ بھی ایک نام ہے۔

(۲) قرآن کے ناموں میں سے یہ بھی ایک نام ہے۔

(۳) یہ اس پہاڑ کا نام ہے جو زمین کو گھیرے ہوئے ہے۔

مگر حافظ ابن کثیرؒ کہتے ہیں کہ ق بھی ان حروف ہجاء میں سے ایک حرف ہے

جو سورتوں کے اول بیان کئے گئے ہیں۔ جیسے ص۔ ن۔ الم۔ حم۔ طس۔ وغیرہ۔ مگر بعض سلف یہ کہتے ہیں کہ ق سے مراد ایک پہاڑ ہے جو ساری زمین کو گھیرے ہوئے ہے جس کا نام کوہ قاف ہے۔ اور خدا بہتر جانتا ہی کہ یہ سب بنی اسرائیل کی ان روایتوں میں سے ہے جن کو بعض لوگوں نے اس لئے بیان کر دیا ہے کہ ان کے خیال میں جس روایت کی تصدیق و تکذیب دونوں ہو جو انہوں اس کا روایت کر دینا ان کے پاس جائز ہے۔ مگر میرے (یعنی حافظ ابن کثیر کے) نزدیک یہ اور اسی قبیل کی روایتیں بنی اسرائیل کے بعض زندیقوں کی جھوٹی باتیں ہیں جو اس لئے تراشی گئی ہیں کہ لوگوں کو دینی امور میں التباس پیدا کیا جا سکے جیسے اس امت میں باوجود حلیل القدر علماء اور حفاظ کی موجودگی کے لوگوں نے جھوٹی حدیثیں گھڑیں اور افتراء پردازیاں کیں۔ حالانکہ اس عہد مبارک زیادہ عرصہ نہیں گذرا تھا تو پھر بنی اسرائیل سے کیا توقع ہو سکتی ہے جس کو ایک عرصہ دراز گذر چکا اور ان میں حفاظ و ناقدین بھی کم ہیں اور وہ شراب خواری میں مبتلا ہو گئے۔ اور خود ان کے علماء نے بھی کلمات کی ایک جگہ سے دوسری جگہ تحریف کر دی اور اللہ کی کتابوں اور آیتوں کو بدل دیا۔ اگرچہ شارع علیہ السلام نے ان سے روایت کو مباح قرار دیا ہے اور آپ کا ارشاد مبارک ہے کہ ”حدثو عن بنی اسرائیل“ یعنی

روایات بنی اسرائیل کی صورت میں قابل قبول ہیں

بنی اسرائیل سے روایت کرو۔ مگر ایسی روایتیں کرنے میں کوئی مضائقہ نہیں جن کو عقل جائز رکھے۔ لیکن جو روایتیں عقلاً محال اور باطل معلوم ہوتی ہوں اور ان کے جھوٹ ہونے کا گمان غالب ہو وہ اس قبیل میں داخل نہیں۔ واللہ اعلم۔

اکثر بڑے بڑے مفسرین اور بہت سے متاخرین نے بھی اہل کتاب کی حکایتوں کو قرآن مجید کی تفسیر میں لکھ دیا ہے۔ حالانکہ ان آیات کے سمجھنے کے لئے خدا کے فضل سے ان کی ضرورت ہی نہ تھی۔ حیرت ہے کہ امام ابو محمد عبد الرحمن ابن ابی تمام رازیؒ نے بھی یہاں ایک غریب اثر کو بیان کیا ہے جو منقطع ہے اور اس کی سند ابن عباسؓ تک صحیح نہیں بلکہ علی ابن ابی طلحہؓ نے ابن عباسؓ سے ق کی تفسیر میں یہ روایت کی ہے کہ ق اللہ عز وجل کے ناموں میں سے ایک نام ہے۔ اور مجاہدؒ سے ثابت ہوا یہ کہ یہ حروف ہجاء میں سے ایک حرف ہے۔ جیسے اللہ تعالیٰ فرماتا ہے کہ ص۔ ن۔ طس۔ الہ۔ اور اسی طرح کے دوسرے مقطعات یہ زوات اس سے بہت دور ہے جو ابن عباسؓ کی طرف منسوب کر کے بیان کی جاتی ہے۔

وَالْقُرْآنِ الْحَمِيدِ۔ قسم ہے قرآن مجید کی۔ قرآن حکیم میں اس کے علاوہ اور مختلف مقامات پر مختلف چیزوں کی قسمیں مذکور ہیں۔ جو لوگ عربی زبان کی فصاحت و بلاغت اور اس کے اسلوب بیان سے ناواقف ہیں یہ اعتراض کرتے ہیں کہ خدا کو بھلا

قرآن مجید کی قسموں کا بیان

قسم کھانے کی کیا ضرورت ہے حالانکہ کوئی دعویٰ یا خیر جب کسی کے سامنے بیان کی جاتی ہے تو اس کے متعلق مخاطب کی تین حالتیں ہوں گی یا تو وہ اس سے خالی الذہن ہوگا یا اس کے متعلق متردد ہوگا یا اس کا منکر ہوگا جیسے کسی کو یہ بتانا ہے کہ زید عالم ہے۔ اب اگر مخاطب کا ذہن اس کے متعلق پہلے سے خالی ہے تو اس کو صرف یہ کہا جائے گا کہ زید عالم کہ زید عالم ہے۔ اور اگر مخاطب کو زید کے علم کی نسبت تردد ہے تو اس سے یوں کہا جائے گا کہ ان زید عالم یعنی بے شک زید عالم ہے۔ اور اگر مخاطب کو زید کے عالم ہونے سے انکار ہے تو اس صورت میں کلام موکد بالقسم ہوگا یعنی یوں کہا جائے گا واللہ زید عالم خدا کی قسم زید عالم ہے کیونکہ کلام بلیغ میں اقتضائے حال کی رعایت ضروری ہے۔ دوسرے دعویٰ کے ثبوت کے بھی دو ہی طریقے ہیں گواہ یا قسم۔ قرآن مجید میں جن امور کی بشارت دی گئی ہے یا جن چیزوں سے ڈرایا گیا ہے ان کے ثبوت کے لئے اس حکیم مطلق نے بھی یہی دو طریقے اختیار کئے ہیں۔ کہیں مناظر و مظاہر قدرت کی شہادت پیش کی گئی ہے جو زبان حال سے اس خلاق عالم کے کمال حکمت و قدرت کی گواہی دیتے ہیں اور کہیں اس مالک حقیقی نے قسم سے اپنی حجت تمام کی ہے۔ اگر مخاطب ضد و عناد سے کام نہ لے اور ٹھنڈے دل سے اس چیز پر نظر ڈالے جس کی قسم کھائی گئی تو

اس کا ضمیر خود اس کی تصدیق کرے گا جیسے یہاں قرآن مجید کی قسم کھائی گئی ہے اور جواب قسم یعنی آپ خدا کے رسول ہیں محذوف ہے، اگر کوئی شخص قرآن مجید کو عربی اور اس کی بلاغت کے قواعد پیش نظر رکھ کر ٹھنڈے دل سے پڑھے تو اس کا اعجاز اس طرح ظاہر ہوگا جس طرح روز روشن میں آفتاب دکھائی دیتا ہے اور ایک حق گو کی طرح وہ بھی پکارا اٹھے گا کہ ”ما هذا اكلام البشر“ پھر یہ کلام الہی جس پر نازل ہوا اس کے رسول ہونے میں کوئی شک و شبہ نہیں رہ سکتا۔ کیونکہ جس پر خدا کا کلام نازل ہوا اور وہ مخلوق کی ہدایت کے لئے خدا کی طرف سے مبعوث ہو بس وہی خدا کا سچا رسول ہے۔ اس کے بعد کفار مکہ کی دو باتیں بیان کی گئی ہیں بَلْ عَجِبُوْا اَنْ جَاءَهُمْ مُّسْنَدٌ مِّنْهُمْ فَقَالَ الْكٰفِرُوْنَ هٰذَا شَيْءٌ عَجِیْبٌ عَزٰٓاۤءٌ اٰمِنًا وَّلٰكِنَّا نَظُنُّاۤ اَنْ هٰذَا اِلٰهٌ رَّجَعٌ لِّعٰیْدِہُمْ۔ بلکہ اُن کو سخت حیرت ہے کہ ان کے پاس انہیں میں سے ایک ڈرانے والا آیا تو کافر کہنے لگے یہ عجیب بات ہے کیا ہم جب مرجائیں اور مٹی ہو جائیں تو اس کے بعد پھر جی اٹھنا اور خدا کے سامنے جانا ہوگا؟ یہ بات عقل سے دُور ہے۔ جن سے ظاہر ہے کہ انہوں نے نہ صرف انکار کیا بلکہ شدت انکار اس حد تک پہنچ گئی کہ ان کو ان دو باتوں پر تعجب ہوتا ہے

(۱) ایک تو انہیں میں سے رسول کا مبعوث ہونا اور ان کو آخرت کے عذاب سے

ڈرانا یعنی رسول کا انسان ہونا۔

(۲) دوسرے مرنے کے بعد پھر زندہ ہو کر خدا کے سامنے اپنے عقاید و اعمال کی جواب دہی اور جزاء و سزا آخرت کا پانا یعنی حیات بعد الموت بھی ان کی سمجھ میں نہیں آتی۔

اصل آیات کی تفسیر سے پہلے ان دونوں باتوں پر ایک اجمالی اور سرسری نظر ڈال لیں تو آئندہ تفسیر سمجھنے میں سہولت ہوگی۔ کیونکہ یہ دونوں باتیں مذہب کے اساسی امور میں سے ہیں۔ مگر دوسری بات پہلے سمجھ لیں تو پہلی بات آسانی سے سمجھ میں آجائے گی۔ لیکن حیات بعد الموت کے سمجھنے کے لئے پہلے ہم کو حیات پر غور کرنا چاہیے کہ حیات کیا چیز ہے۔ نفس یا روح کے بدن سے متعلق ہو جانے کو حیات کہتے ہیں اور اس تعلق کے انقطاع کا نام موت ہے۔ مگر انقطاع تعلق سے نفس یا روح کا فنا ہو جانا تو لازم نہیں آتا۔ یہ ایک ایسی حقیقت ہے جو سب میں مشترک ہے جس پر تقریباً تمام مذاہب متفق ہیں۔ فلاسفہ بھی اس بات کے قائل ہیں کہ نفس ناطقہ بدن انسانی سے متعلق ہو کر ادراک اور بدن میں تصرف و تدبیر کرتا ہے جزئیات کا ادراک حواس کے ذریعہ اور کلیات کا بلا واسطہ حواس کے۔ اور بدن سے انقطاع تعلق کے بعد بھی نفس باقی رہتا اور یہ بلحاظ علم و عمل لذت و الم پاتا ہے اس سلسلہ کو حل کرنے کا آسان بن

طریقہ وجدان ہے۔ یعنی ہر شخص چند خاص خاص چیزوں کی اضافت اپنی طرف کرتا ہے جیسے میری کتاب۔ میرا گھر۔ میری بی بی۔ میرے بچے یا کم از کم میرا جسم کہتا ہے اور اس ”جسم“ میں سر کے بال سے لیکر پاؤں کے ناخن تک تمام اعضاء اور اجزاء داخل ہوتے ہیں اور یہ اضافت درست اور ایک ناقابل تردید حقیقت ہے۔ یہ اضافت یہیں ختم نہیں ہو جاتی بلکہ یہی شخص جب مر جاتا ہے تو نہ صرف دوسری چیزیں بلکہ اس کے مردہ جسم کو بھی اس کی طرف منسوب کر کے اس کی نعش یا میت کہا جاتا ہے۔ اب سوال یہ ہے کہ یہ ”میں“ کیا چیز ہے جس کی طرف یہ اضافت ہو رہی ہے۔ کیونکہ صحت اضافت کے لئے مضاف اور مضاف الیہ میں ایک گونہ تغایر ضروری ہے پس اگر اس ”میں“ پر غور کرو تو وجدان یہی گواہی دے گا اور خود بخود یہ حقیقت بے نقاب ہو جائے گی کہ یہ ”میں“ اس حیات دنیوی کی قید سے پہلے بھی کہیں موجود تھا اور اس قید حیات سے چھوٹنے کے بعد بھی کہیں موجود ہے۔ خصوصاً ارباب طریقت طالب صادق کے لئے تصفیہ قلب کے بعد عبادت فکری کی ابتدا اگر اس نقطہ سے شروع کریں اور خدا کا فضل شامل حال ہو تو اس تعین کے پردے میں سے اطلاق کی جھلک نظر آئے گی اور اس مقید کا اور اک و انکشاف شہود مطلق کا ذریعہ اور وسیلہ ثابت ہوگا۔ اور اہل نظر کے اس کلیہ کی ”کوئی مقید بغیر مطلق کے نہیں پایا جاتا“

ایسی تصدیق حاصل ہوگی جس کو کوئی اور دلیل متزلزل نہ کر سکے مَن عَرَفَ نَفْسَهُ
 فَقَدْ عَرَفَ رَبَّهُ۔ اسی کو ایک عارف کامل اپنے خاص انداز میں اس طرح بیان فرماتے ہیں
 وطن اتنی سمجھ بھی کر کسی کو ہو تو کافی ہے
 کدھر سے میں کدھر آیا کدھر اب مجھ کو جانا ہے

آدم برسرِ مطلب۔ وجدان کے علاوہ تمام اہل مذاہب اور فلاسفہ سب کا اتفاق ہے
 کہ انسان رُوح اور جسم کے مجموعہ کا نام ہے۔ اور مرنے کے بعد بھی رُوح باقی رہتی
 ہے البتہ مذہب جس کو رُوح کہتا ہے فلاسفہ اس کو نفسِ ناطقہ سے تعبیر کرتے ہیں
 جب اس جسم سے علیحدہ ہونے کے بعد بھی رُوح باقی رہتی ہے تو پھر جسم کے گل جانے
 اور خاک ہو جانے سے نفس یا رُوح کے وجود کو کیا نقصان پہونچ سکتا ہے۔

رہا جسم تو وہ بھی محض معدوم نہیں ہو جاتا بلکہ اس کی شکلیں بدلتی جاتی ہیں
 جس طرح لکڑی جلتی ہے تو کوئلہ ہو جاتی ہے اور کوئلہ جل کر راکھ بن جاتا ہے مگر ان
 سب صورتوں میں لکڑی فنا نہیں ہوئی بلکہ اس کی شکلیں بدلتی گئیں۔ اسی طرح
 جسم بھی اگر ایک صورت سے دوسری صورت بدلتا جائے تو اس سے اجسام کا اٹنا
 ناممکن یا عجیب کیونکر ہوا۔ جس خدا نے اس جسم کو اس وقت پیدا کیا جبکہ یہ کچھ بھی
 نہ تھا تو اس ذاتِ پاک کے لئے پھر اسی جسم کو دوبارہ لوٹانے اور پیدا کرنے میں

کو نسا امر مانع ہے۔ اس کے لئے صرف علم و قدرت کی ضرورت ہے لہذا وہ اپنا علم اور قدرت سے جب چاہے اور جس حالت و صورت میں چاہے دوبارہ موجود کر دے گا۔ اس واسطے قرآن حکیم میں جب اس قسم کے سوالات بیان کئے جاتے ہیں تو وہاں جواباً انہیں دونوں باتوں پر توجہ دلائی جاتی ہے۔ حضرت قبلہؑ نے بھی سورہ یٰسین کی آخری آیات کی تفسیر میں تحریر فرمایا ہے کہ اس کے لئے علم و قدرت کی ضرورت ہے۔ مگر کفار کہ خدا کے علم و قدرت پر غور کرنے کے بجائے اپنے آپ پر نظر کرتے ہیں چونکہ ان کا علم اور قدرت اس سے عاجز ہے اس لئے وہ سمجھتے ہیں کہ یہ ناممکن ہے مگر یہ طریقہ فکر ہی سراسر غلط ہے کیونکہ ایک جاہل اگر خود کو دیکھ پڑھ نہیں سکتا تو اس کو کسی عالم کی تصنیف سے انکار کرنے کا حق نہیں پیدا ہو جاتا۔ ایک کمزور انسان اگر قوت کا کوئی کام نہیں کر سکتا تو اس کو ایک شہزور کے کارناموں سے انکار کرنے کا حق نہیں حاصل ہو جاتا۔

لہذا جو شخص اپنے علم و عقل کی حد تک کائنات پر ایک سرسری نظر ڈالے اور غور کرے تو اس کو خدا کے وجود اور اس کے علم و قدرت کے متعلق شک و شبہ ہونے کی بجائے خود کفار کہہ کی اس بے عقلی پر حیرت ہوگی کہ اتنی صاف اور سیدھی بات بھی ان کی سمجھ میں نہیں آئی۔ اور اس پر حیران ہوئے کہ خاک اور مٹی

ہو جائیں گے تو پھر زندہ کیسے ہوں گے حالانکہ جب کچھ بھی نہ تھے اس وقت اس نے پیدا کیا تھا تو پھر اس کے بعد بھی وہ پیدا کر سکتا ہے اور اگر وہ پہلے ایسا کر چکا ہے اور یقیناً ایسا کر چکا ہے تو وہ آئندہ بھی ایسا کر سکتا ہے یہ کوئی حیرت انگیز نہیں بلکہ ایک کھلی ہوئی حقیقت ہے۔

صاحب روح البیان لکھتے ہیں کہ وہ موت کے بعد جی اٹھنے کا انکار کرتے ہیں حالانکہ ان کا مشاہدہ ہے کہ اکثر کائنات میں یہی عمل جاری ہے کہ ایک چیز جاتی ہے تو اس کا پھر اعادہ بھی ہوتا ہے زمین کا اپنی موت بعد زندہ ہونا نباتات و درختوں اور پھلوں کا نکالنا یہ سب چیزیں ان کے مشاہدہ میں آتی ہیں پھر ان کو مرنے کے بعد جی اٹھنے پر کیسے تعجب ہوتا ہے۔

جو ہمارے ذرات عدم سے وجود میں آتے ہیں ان کے اعیان معدوم نہیں ہوتے بلکہ ان کی شہودی اور برزخی صورتیں بدلتی جاتی ہیں۔ اور اس اختلاف صور کا سبب وہ مزاج یعنی اعراض ہیں جو ان اعیان کو عارض ہوتے ہیں۔ یہ سب اسی عزیز و علیم کی قدرت کے کشتی ہیں۔ لہذا ان صورتوں میں قبول ارواح کی صلاحیت پیدا ہو جاتی ہے جیسے گھاس میں آگ یعنی اشتعال قبول کرنے کی استعداد ہے اسی طرح صور برزخی ان چراغوں کے مانند ہیں جو ارواح سے روشن ہوتے ہیں لہذا

اسرائیل کے ایک نفع کا اثر ان برزخی صورتوں تک پہنچے گا تو ان کو بچھا دے گا اور دوسرے نفع کا اثر جو پہلے نفع کے بعد ہی ہوگا ان میں روشن ہونے کی صلاحیت پیدا کر دے گا۔ اور یہی نشاۃ ثانیہ ہے لہذا یہ اپنے اپنے ارواح سے روشن ہو کر کھڑے ہو جائیں گے۔ اللہ تبارک و تعالیٰ اپنے نبیؐ اس کے طفیل میں ہم کو اس روز امن سے اٹھائے۔ (روح البیان)

دوسری چیز فلاسفہ اور اہل مذاہب میں مشترک یہ ہے کہ علم اور عمل کا اثر ج پڑتا ہے۔ اور اسی لحاظ سے جزاء و سزا بھی ہوتی ہے گو ثواب و عذاب کی حقیقت میں اختلاف ہے کوئی جزاء و سزا روحانی کا قائل ہے کوئی تناسخ کا۔ بہر حال روح یا نفس کا باقی رہنا اور محتاج نجات ہونا سب کا مسئلہ ہے۔

پھر یہ اختلاف ہے کہ نجات حاصل بھی ہو سکتی ہے یا نہیں بعض لوگوں کا یہ ہے اعتقاد ہے کہ نجات حاصل ہی نہیں ہو سکتی بلکہ نجات کے لئے کفارہ کی ضرورت ہے یعنی گناہ گاروں کی نجات کے لئے ایک معصوم و بے گناہ ہستی کو زبردستی قتل کر دیا گیا اور اس بے گناہ کے قتل کو گناہ گاروں کی نجات کا کفارہ بنا دیا گیا۔ یہ ایک ایسی بات ہے جس کو کوئی عقل سلیم قبول نہیں کر سکتی اور نہ کوئی انصاف اس کو گوارہ کر سکتا ہے۔ اس لئے اگر اس سے قطع نظر کر لیا جائے تو نجات کا راستہ معلوم کرنے کے عقلاً

صرف حسب ذیل طریقے ہو سکتے ہیں۔

(۱) ہر انسان اپنی کوشش سے نجات کا راستہ معلوم کر لے۔ لیکن ہر انسان اگر اس کمال تک پہنچ سکتا تو شاید دنیا کے ہر علم و فن میں فرق مراتب بلکہ بدی کا وجود ہی نہ ہوتا جب یہ صورت بھی ناقابل قبول ہے تو اس کا لازمی نتیجہ ہی نکلا کہ

(۲) نجات کا راستہ خدا ہی کی طرف سے بتایا جاتا ہے جس کی تین صورتیں ہوتی ہیں۔

(۱) خدا خود مرتبہ الوہیت سے اس عالم ناسوت میں تنزل فرمائے اور وہ غیر محدود ہستی مادی شکل و صورت میں جلوہ گر ہو کر اپنے اقوال و ارشاد سے اور اپنے افعال و کردار سے اپنی مخلوق کی ہدایت کرے مگر کیا ایسی چلتی پھرتی۔ کھاتی پیتی اور سوتی جاگتی ہستی کو خدا ماننے کے لئے کوئی فطرت سلیم اور عقل صحیح تیار ہے؟

(۲) خدا اپنی مخلوق میں سے کسی نوری یا ماری مخلوق یعنی کسی فرشتہ یا جن کو انسان کی ہدایت کے لئے مبعوث فرما دے۔ یا کسی بڑے طاقت ور اور گرانڈیل جانور کو جیسے ہاتھی کھڑا ہو کر چنگھاڑنے لگے یا کوئی خوفناک درندہ جیسے شیر ڈھارنے لگے کہ ہم خدا کی طرف سے تمہاری ہدایت کے لئے مامور ہیں اگر تم ٹھیک راستہ پر نہ چلو گے تو ہم تمہیں کچل ڈالیں گے یا تمہارے پُرزے اڑا دیں گے۔

منطقی گہرائیوں میں جانے کی ضرورت نہیں صرف اپنی فطری سمجھ اور عقل عام ہی

کام لو تو معلوم ہو جائے گا کہ یہ سب باتیں ناقابل قبول ہیں کیونکہ ہادی کے لئے یہ بھی ضروری ہے کہ وہ خود اپنی تعلیم کا عملی نمونہ بھی ہو۔ اور یہ اس کی صداقت کا ایک خاص نشان ہے۔ لہذا جو ہماری جنس سے نہیں خواہ وہ کوئی فرشتہ ہو یا جن۔ کوئی ہیبتناک جانور ہو یا خوفناک درندہ بہر صورت وہ ہمارے لئے صحیح نمونہ عمل نہیں ہو سکتا۔ کیونکہ ہماری فطری صلاحیتوں کا صحیح اندازہ یا تو خدا ہی کر سکتا ہے جو ہمارا خالق و رب ہے اور جس نے ہم میں یہ صلاحیتیں و ولعیت رکھی ہیں اور ہم کو ان کا امین بنایا ہے یا پھر ایک انسان ہی ان صلاحیتوں کا صحیح اندازہ کر سکتا ہے لہذا ہمارے لئے صحیح نمونہ عمل وہی ہو سکتا ہے جو خود ہماری ہی جنس اور ہماری ہی نوع کا ایک فرد کامل ہو۔ اب عقل سلیم کے آگے یہ حقیقت روز روشن کی طرح عیاں ہے کہ۔

(۳) انسان کی ہدایت کے لئے انسان ہی بھیجا جانا چاہیئے۔

اگر انسان ضد و عناد اپنے دل کو خالی کر لے اور عقل سلیم سے کام لے تو یہہ دونوں نہایت صاف اور کھلی ہوئی حقیقتیں ہیں کہ مرنے کے بعد بھی روح باقی رہتی ہے اور یہ ساری کائنات اس خلاق عالم نے اپنی قدرت اور حکمت سے پیدا کی ہے۔ اور انسان جو بظاہر ایک کمزور اور مجبورستی دکھائی دیتا ہے اس میں ایسی ہی صلاحیتیں و ولعیت رکھی ہیں جن کی بدولت یہ اس کائنات میں اپنے علم و عقل اور قدرت کے

لحاظ سے تصرف کرتا اور ان سے فائدہ اٹھاتا ہے مگر اس تصرف کے وقت اس کو
 یہ بھی پیش نظر رکھنا چاہیے کہ وہ اس کائنات بلکہ خود اپنی ذات کا بھی حقیقی مالک
 نہیں ہے بلکہ مالک حقیقی کے آگے وہ محض ایک امانت دار اور ان تصرفات کا
 ذمہ دار و جواب دہ ہے جس کے لئے اس مالک حقیقی نے اپنے کرم و عنایت سے
 اپنے برگزیدہ بندے اور رسول کے ذریعہ ایک مکمل قانون بھی بھیجا ہے تاکہ وہ جو
 کچھ کرے اس کی روشنی میں کرے۔ کیونکہ عقل و خرد کی نعمت سے سرفراز ہونے
 کے بعد انسان ایک ذمہ دارانہ حیثیت اور خدا کی طرف سے بلند ترین مرتبہ کا مالک ہے
 بس یہی قانون "شرعیات" اور "ہدایت" ہے۔ اور یہ قانون لانے والا انسان خدا
 کا برگزیدہ بندہ اور رسول ہے جو خود بھی اس قانون پر عمل کرتا اور دوسروں کو بھی
 اس کی ہدایت کرتا ہے۔ لہذا جس طرح حضرت آدم علیہ السلام سے حضرت عیسیٰ علیہ السلام
 تک خدا کے تمام نبی اور رسول انسان تھے اسی طرح حضور اکرم صلی اللہ علیہ وسلم بھی
 خدا کے آخری رسول اور انسان کامل ہیں اور قرآن مجید خدا کی آخری کتاب ہے۔ اب جو
 شخص اس کو تسلیم اور اس پر عمل کرے وہ دنیا و آخرت دونوں میں سُرخ رو اور با آبرو
 ہوگا اور جو اس سے روگردانی کرے اس کی حیات دنیوی اکالت اور آخرت میں ندامت
 ہوگی۔ لہذا رسول کا انسان ہونا۔ مرنے کے بعد زندہ ہونا یہ دونوں قابلِ تعجب نہیں

بلکہ صاف اور کھلی ہوئی باتیں ہیں۔ البتہ جو عقلیں ایسی صاف اور کھلی ہوئی باتوں پر حیرت کرتی ہیں خود وہ عقلیں قابل حیرت ہیں بشرطیکہ ان کو عقل کہنا درست سمجھا جائے۔ کفار مکہ کی پہلی بات کے جواب میں آنحضرت صلی اللہ علیہ وسلم کی تصدیق رست فرمادینے کے بعد ان کی دوسری بات کے جواب میں اللہ تبارک و تعالیٰ فرماتا ہے۔

قَدْ عَلِمْنَا مَا تَنْقُصُ لَأَرْضٍ مِنْهُمْ وَعِنْدَنَا كِتَابٌ حَفِيفٌ ۝ بَلْ كَذَّبُوا بِآيَاتِنَا

لَمَّا جَاءَهُمْ فَهُمْ فِي أَمْرٍ مَرِيجٍ ۝ أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ

بَنَيْنَاهَا وَزَيَّنَّاهَا وَمَا لَهَا مِنْ فُرُوجٍ ۝ وَالْأَرْضَ مَدَدْنَا وَإِنَّا لَنُفَصِّلُهَا

وَأَنبَتْنَا فِيهَا مِنْ كُلِّ زَوْجٍ بَهِيمٍ ۝ تَبَصَّرْهُ وَذِكْرَىٰ لِكُلِّ عَبْدٍ مُّنِيبٍ ۝ وَ

نَرَىٰ لَنَا مِنَ السَّمَاءِ مَاءً مُّبْدَرًا كَأَنَّهُ ثُنَابٌ رَّجَبٌ وَحَبُّ الْحَصِيدِ ۝ وَالْخَلْ

لُ بَسِطَتْ لَهَا طَلْعٌ لَّضِيءٌ ۝ رَسَدًا لِلْعِبَادِ ۝ وَآخِثِينَ بِهِ بِلْدَةٍ مَّيْمَنًا كَذَلِكَ

الْخُرُوجُ ۝ زمین ان (اجسام) میں سے جتنا گھٹاتی ہے ہم اس سے بخوبی واقف

ہیں۔ اور ہمارے پاس یہ ایک کتاب میں محفوظ ہے۔ جب ان کے پاس (دین) اخی

آیات تو (انہوں نے اس کو قبول نہیں کیا) بلکہ اس کو جھٹلایا۔ اور وہ ایک کبھی ہوئی

بات میں (پھنسے ہوئے) ہیں۔ کیا انہوں نے اپنے اوپر آسمان کو نہیں دیکھا کہ ہم نے

اس کو کیسا بنایا اور اس کو کیسی زینت دی اور اس میں کوئی شکاف نہیں ہے۔ اور

اب
تا

کفار مکہ کی کج فہمی

زمین کو ہم نے پھیلا دیا اور اس میں ہم نے پہاڑ رکھ دیئے اور اس میں ہر قسم کی روٹیاں
 چیزیں اگائیں (یہ مظاہر قدرت) راہ نمائی اور سمجھانے کے لئے ہیں ہر اس بندہ
 کے لئے (جو ہماری طرف) رجوع کرنے والا ہے اور آسمان سے ہم نے مبارک پانی
 اتارا اور پھر اس (پانی) سے ہم نے باغ اور دانوں کو اگایا جو کھیتوں سے کاٹے
 جاتے ہیں۔ اور کھجور کے بلند درخت (پیدا کئے) جن کے میوے تہہ بہ تہہ ہوتے ہیں (یہ
 سب) بندوں کو روزی دینے کے لئے اور اس (پانی) سے ہم نے ایک مردہ شہر کو
 زندہ کیا۔ بس اسی طرح (قیامت میں قبروں سے) نکلتا (بھی) ہے۔

قَدْ عَلِمْنَا مَا تَنْقُضُ الْأَرْضُ مِنْهُمْ وَعِنْدَنَا كِتَابٌ حَفِيظٌ ۚ بَلْ كَذَّبُوا بِالْحَقِّ لَمَّا
 جَاءَهُمْ فَهُمْ فِي أَمْرٍ رَهِيجٍ

کفار کہ کو دوسری حیرت اس پر تھی کہ ہم مٹی ہو جانے کے بعد کس طرح پھر زندہ ہو کر اٹھنگے
 اس کے جواب میں اللہ تبارک و تعالیٰ پہلے اپنا کمال علمی ظاہر فرماتا ہے کہ زمین نے ان کے
 جن اجزاء کو کھا لیا ہے اور جو بظاہر تمہیں مٹی دکھائی دیر ہے میں ہم ان کو بھی اچھی طرح
 جانتے ہیں کہ وہ کس کس صورت میں کہاں کہاں ہیں اور ہمارے پاس وہ سب ایک کتاب
 میں محفوظ ہیں۔

حضرت ابن عباسؓ۔ مجاہد۔ قتادہ۔ ضحاک وغیرہ فرماتے ہیں کہ ان (اجزاء) سے

مراد گوشت پوست ہڈی وغیرہ ہیں۔ اس کے بعد کفار مکہ کی ذہنی حالت کو بیان فرماتا ہے کہ فَکُفَرْنَا آخر قسینچ جس کی تفسیر میں حافظ ابن کثیر کہتے ہیں کہ یہ حال ہر اس شخص کا ہے جو حق سے خارج ہو گیا۔ اس کے بعد وہ جو کچھ کہے وہ باطل ہی ہوگا۔

صاحب روح البیان اس کی یہ تفسیر کرتے ہیں کہ وہ ایک ایسی اضطرابی حالت میں ہیں جس کو قرار نہیں۔ یعنی ان کی عقلوں اور حس پر وہم و خیال غالب آگئے ہیں اور یہ ایسے چھا گئے ہیں کہ ان کو حق سمجھائی نہیں دیتا۔ اس واسطے آنحضرت صلی اللہ علیہ وسلم کو کبھی شاعر کبھی ساحر۔ کبھی نکاہن کہتے ہیں اور وہ کسی ایک بات پر قائم نہیں اور قرآن کے متعلق بھی ان کی یہی اضطرابی حالت ہے۔ اور یہی اضطرابی حالت بطلان کی سب سے بڑی دلیل ہے۔ جس طرح ثبات و خلوص موجب اتفاق اور حقیقت کی سب سے بڑی دلیل ہے۔ ہر انسان میں قدرت نے قبول حق کی صلاحیت رکھی ہے اور یہی اس کی فطرت ہے جس کے متعلق حضور انور صلی اللہ علیہ وسلم کا ارشاد مبارک ہے کہ ”ما من مولود الا ولد علی الفطرة الحدیث۔“ یعنی ہر بچہ فطرت پر پیدا ہوتا ہے پھر اس کے ماں باپ اگر یہودی ہیں تو اس کو یہودی اور نصرانی ہیں تو اس کو نصرانی اور مجوسی ہیں تو اس کو مجوسی بناتے ہیں الخ۔ اسی طرح یہ کفار کہ بھی قدرت کے اس عطیہ سے محروم نہیں اور سب کی طرح

وہ بھی فطرت ہی پر پیدا ہوئے ہیں مگر ان کی فطرت فطرت سلیم نہ رہی یعنی ان کی قبول حق کی صلاحیت ہوئے نفسانی و شیطانی سے الجھ گئی ہو اور وہ ایک ایسی مستزل اور الجھی ہوئی حالت میں پھنس گئے ہیں کہ جب ان کے سامنے حق یعنی سچا دین پیش ہوا تو انہوں نے اس کو قبول کرنے کی بجائے اس کی تکذیب کر دی۔ اس کے بعد ان کی فاسد ذہنیت اور اس کے بدترین نتیجہ کا بیان ہے۔ پھر ان کے سامنے اپنی قدرت کاملہ کی نشانیاں پیش فرماتا ہے کہ ان پر نظر کرو اور اس غور و فکر سے اپنی گندہ ذہنیت کا علاج کرو اور ابد الآباد کی تباہی سے بچو ورنہ اگر اسی ضد و عناد اور انکار و جہالت کی حالت میں مرجاؤ گے تو تمہاری آخرت تباہ و برباد ہو جائے گی اور اس وقت پچھتانے سے کچھ فائدہ نہ ہوگا۔ اب بھی وقت ہے اس کو غنیمت سمجھو اور دیکھو کہ ہم نے تمہارے اوپر اتنے بڑے آسمان کو بغیر ستون کے کس طرح کھڑا کر دیا اور اس کو کواکب اور ستاروں سے کیسی زینت دی اور اتنے بڑے آسمان میں کوئی شکاف نہیں اور یہ زمین جس پر تم رہتے بہتے اور چلتے پھرتے ہو کس طرح پھیلا دی اور اس میں پہاڑ نصب کر دیے اور زمین سے رونق دار چیزیں اُگائیں۔ حافظ ابن کثیر لکھتے ہیں زوج بھیم سے تمام اقسام کی زراعت۔ پھل اور نباتات اور ان کی سب انواع مراد ہیں۔ اور بھیم کے معنی حسن المنظر یعنی خوشنما کے ہیں قرآن حکیم میں انکار معاد کے

جواب میں ہمیشہ اللہ تبارک و تعالیٰ نے اپنے مظاہر قدرت کو بیان فرمایا ہے کہ ان پر غور کرنے کے بعد عقل سلیم خود بول اٹھے گی کہ خدایہ کر سکتا ہے یا نہیں کر سکتا۔ کہیں ارشاد ہوتا ہے کہ۔ **أَوَلَمْ نَسِرَّ وَأَنَّ اللَّهَ الَّذِي خَلَقَ السَّمَوَاتِ وَالْأَرْضَ قَادِرٌ عَلَىٰ أَنْ يَخْلُقَ مِثْلَهُمْ** یعنی کیا وہ نہیں دیکھتے کہ جس خدا نے زمین و آسمان کو پیدا کیا وہ ان کے مثل کو بھی پیدا کرنے پر قادر ہے۔ **أَوَلَيْسَ الَّذِي خَلَقَ السَّمَوَاتِ وَالْأَرْضَ بِقَادِرٍ عَلَىٰ أَنْ يَخْلُقَ مِثْلَهُمْ بَلَىٰ وَهُوَ الْخَلَّاقُ الْعَلِيمُ**۔ کیا جس نے زمین و آسمان پیدا کئے وہ ان کے مثل کے پیدا کرنے کی قدرت نہیں رکھتا کیوں نہیں وہ بہت پیدا کرنے والا اور بڑا جانتے والا ہے۔ **أَوَلَمْ نَسِرَّ وَأَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَعْصِ بِخَلْقِهِمْ بِقَدْرِ عَلَىٰ أَنْ يَخْلُقَ مِثْلَهُمْ بَلَىٰ إِنَّ اللَّهَ عَلَىٰ كُلِّ شَيْءٍ قَدِيرٌ**۔ کیا وہ نہیں دیکھتے کہ اللہ جس نے زمین و آسمان کو پیدا کیا اور انکی پیدائش سے وہ عاجز نہیں ہوا کیا وہ خدا مردہ کے زندہ کرنے پر قادر نہیں۔ کیوں نہیں وہ ہر چیز کی قدرت رکھتا ہے۔ **لَخَلْقِ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ** زمین و آسمان کا پیدا کرنا انسانوں کے پیدا کرنے سے بھی بڑی بات ہے۔ ان سب آیتوں میں منکرین معاد کو مظاہر قدرت پر غور کرنے کی دعوت دی گئی ہے۔ مگر خیال رہے کہ یہ حق کی پکار اسی شخص کو فائدہ پہنچا سکتی ہے جو سمع قبول رکھتا ہو۔ یعنی

جس کے ضمیر میں کچھ بھی جان باقی ہو اور جس کی آنکھوں پر ہوا و ہوس کے پردے نہ پڑ گئے ہوں جس کے کان آواز حق سننے کے لئے بہرے نہیں ہو گئے جس کے دل پر ضد و عناد کی وجہ سے خدائی مہر نہ لگ گئی ہو۔ اور وہ دل جس میں ذرا سی بھی طلب حق باقی ہے اس کے لئے۔ ہاں یہ مظاہر قدرت اسی کی راہ نمائی کے واسطے اور اسی کے سمجھانے کے واسطے ہیں۔ کیونکہ وہی عید منیب ہے یعنی وہ ایسا بندہ ہے جو اس دنیا میں پھینکر بھی ہوا و ہوس اور نفس و شیطان کی گرفت سے چھوٹ کر خدا کی طرف رجوع کرنے والا ہے۔

منکرین معاد کے سامنے پہلے پانچ مظاہر قدرت بیان کئے گئے کہ وہ ان کو نظر عبرت سے دیکھیں۔

آسمان۔ ^۱زمین۔ ^۲آسمان۔ ^۳زمین۔ ^۴پہاڑ۔ ^۵نباتات کی پیدائش

یعنی کائنات علوی اور کائنات سفلی دونوں کے مظاہر پیش کرنے کے بعد اب چھٹا امر کائنات جو یعنی فضاء سے متعلق یہ بیان فرماتا ہے کہ ہم نے مبارک پانی برسا یا۔ کیونکہ پانی ابر سے برستا ہے اور ابر کائنات جو سے متعلق ہے پھر اس پانی کو مبارک پانی کہا اور اس کے اثرات یہ بیان فرمائے کہ اس سے بلخ اور کھیت سرسبز ہوتے ہیں یہ مظاہر قدرت کا ساتواں امر ہے اور اسی پانی سے

کھجور کے بلند بلند درخت پیدا ہوتے ہیں۔ پھولتے اور پھلتے ہیں جن پر تہہ برتہ میوے لگے ہوئے ہیں جو آٹھواں امر ہے۔

اب اس حکمت کا بیان ہے کہ اس مبارک پانی کا برسانا اور اس سے باغ کھیت اور کھجور کے درختوں کو پیدا کرنا ہے یہ سب بندوں کو رزق دینے کے لئے ہے۔

اس کے بعد ایک مردہ شہر کی ایسی مثال پیش فرمائی گئی ہے جو بالکل بربادی اور ایک ناقابلِ انکار حقیقت ہے کیونکہ منکرینِ معاد کی نظر و فکر قبر کے تاریک گڑھے اور اس کی خاک میں پھنس کر گئی تھی۔ لہذا ان کو ہدایت دی جا رہی ہے کہ وہ اس تنگ نظری اور کوتاہ اندیشی سے کام لینے کی بجائے اپنے سر اٹھائیں اور قدرت کی ان بڑی بڑی اور کھلی ہوئی نشانیوں کو دیکھ کر خدا کی قدرت کا اندازہ کریں اور ان کی نعمتوں کا شکر ادا کریں۔

اس کے بعد اگلی امتوں کے منکرین اور ان کے انجام کا بیان ہے جس سے اپنے صیب پاک کو تسلی دینا اور منکرین کو عبرت دلانا ہے۔

كَذَّبَتْ قَبْلَهُمْ قَوْمُ نُوحٍ وَأَصْحَابُ الرَّسِّ وَثُودٌ وَعَادٌ وَفِرْعَوْنُ وَإِخْوَانُ

لُوطٍ ۝ وَأَصْحَابُ الْأَيْكَةِ وَقَوْمُ تُبَّعٍ ۚ كُلٌّ كَذَّبَ الرُّسُلَ فَحَقَّ وَعِيدُ ۝

۱۱۱
۱۱۲
۱۱۳

15

16^۲
اے

17

18^{۱۸}
اےسورہ
یونس

أَفَعَيْنَا بِالْخَلْقِ الْاَوَّلِ بَلْ هُمْ فِي لَبْسٍ مِّنْ خَلْقٍ جَدِيدٍ ؕ

وَلَقَدْ خَلَقْنَا الْاِنْسَانَ وَنَحْنُ اَعْلَمُ بِمَا تُوَسُّوْهُۥٓ اَنفُسُهُۥ وَتَحْنُوْنَ بِهَا

اِلَيْهِۥ مِنْ حِمْلٍ اَلْوَرِيْدُۥ اِذْ يَتَلَقَّى الْمُتَلَقِّيْنَ عَنِ الْيَمِيْنِۙ عَنِ الشِّمَالِ

فَعِيْدُۥ مَا يَلْفِظُ مِنْ قَوْلٍ اَلَا لَدَيْهِ قِيْبٌ عَتِيْدُۥ ؕ (ان سے پہلے معاد)

جھٹلا چکے ہیں لوح کی قوم اور کنوین والے اور نمود و عباد اور فرعون اور لوٹ بھائی اور اہل کبر یعنی

بن گئے والے، اور قوم تیج دان، سب نے پیغمبروں کو جھٹلایا تو ہماری وعید

پوری ہو کر رہی۔ کیا ہم پہلی بار پیدا کر کے عاجز ہو گئے (ہمیں) بلکہ ان کو

نئی پیدائش کی نبت شبہ ہے بے شک ہم نے انسان کو پیدا کیا ہے

اور اس کے جی میں جو دوسو سے پیدا ہوتے ہیں ہم ان کو (بھی) جانتے ہیں

اور ہم اس (انسان) سے اس کی رگ جان سے (بھی) زیادہ نزدیک

ہیں۔ جب دونوں (لکھ) لینے والے ہم نشین (فرشتے لکھ) لیتے ہیں یہ بھی

اور بائیں (جانب) سے ہمیں لاتا وہ زبان پر کوئی کلمہ مگر اس کے پاس

ایک نگران کا رتیار ہے۔

یعنی اگلی امتوں کے ان سرکشوں نے اپنے رسولوں کو جھٹلایا تو اللہ

تعالیٰ کی وعید پوری ہو کر رہی اور وہ اس دنیا ہی میں تباہ و برباد ہو گئے

اور ان پر عذاب آخرت بھی علیحدہ ہوگا۔ اب جو لوگ اس کے خاتم النبیین پر ایمان نہ لائیں اور ان کی تکذیب کریں تو ان کو اگلی امتوں کے انجام سے درس عبرت لینا چاہئے۔ کیونکہ رحمت للعالمین کے طفیل میں خدا نے اگلی امتوں کی طرح اگر اس امت پر اس دنیا ہی میں عذاب نازل نہ فرمایا تو آخرت کا عذاب یقینی ہے جس سے بچنے کا کوئی حید نہیں حشر و نشر یعنی قیامت کا یقین دلانے کے لئے فرماتا ہے۔ جس طرح اللہ تعالیٰ نے سب کو پہلی بار پیدا کیا تھا اب دوبارہ بھی پیدا کرے گا پہلی دفعہ پیدا کرنے سے اس کی قدرت ختم نہیں ہوگئی اس لئے کہ جو خدا ایک دفعہ پیدا کر سکتا ہے وہ ہر وقت پیدا کر سکتا ہے اپنی قدرت تخلیق کو جملہ خبریہ کی صورت میں نہیں بیان فرمایا بلکہ جملة انشائیہ کی صورت میں ظاہر فرمایا یعنی منکرین معاد سے خدا یہ سوال فرماتا ہے کہ کیا ہم پہلی آفرینش سے عاجز ہو گئے اور لفظاً "عی" کے اصل معنی کلام میں عاجز ہونیکے ہیں اور یہاں اس لفظ کی خصوصیت یہ ہے کہ خدا جب کسی کو پیدا کرنا چاہتا ہے تو اس کو کسی ساز و سامان اور آلات و اوزار کی احتیاج نہیں ہوتی بلکہ وہ حکم دیتا ہے اور وہ چیز پیدا ہو جاتی ہے جیسے ارشادِ حکیم

إِنَّمَا أَفْكُرُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ۔ اور یہ حکم خود
خود کلام ہے اس لئے فرمایا کہ جیسے پہلے خدا اپنے حکم سے پیدا کر چکا
ہے دوبارہ بھی پیدا کرے گا اب بھی وہ حکم دینے سے عاجز نہیں۔
اس کے بعد ارشاد ہوتا ہے کہ ہم نے انسان کو پیدا کیا اور نہ صرف
اس کے اعمال و افعال کو بلکہ اُس کے جی میں جو وسوسے پیدا
ہوتے ہیں ہم ان کو بھی جانتے ہیں۔ ہم اس کی رگ جان سے بھی
زیادہ نزدیک ہیں۔

حافظ ابن کثیر لکھتے ہیں کہ اللہ تبارک و تعالیٰ انسان کو اپنی
قدرت کی خبر دیتا ہے کہ وہ انسان کا پیدا کرنے والا ہے اور
اس کا علم انسان کے تمام امور پر حاوی ہے یہاں تک کہ انبیاء
کے جی کے اندر جو اچھے اور برے وسوسے پیدا ہوتے ہیں وہ ان
سے بھی باخبر ہے۔ مگر صحیح بخاری میں رسول اللہ ﷺ علیہ وسلم
کی یہ حدیث ثابت شدہ ہے کہ آپ نے فرمایا کہ اللہ تعالیٰ نے میری
امت کے وساوس سے درگزر فرما دیا ہے۔ جب تک وہ زبان پر یا
عمل میں نہ آئیں یعنی تا وقتیکہ اُن سے کوئی قولی یا فعلی خطا سرزد نہ ہو

حلول و اتحاد کی نفی

باز پرس نہ ہوگی۔ نحن اقرب الیہ من جبل الوردیٰ کی تفسیر میں حافظ ابن کثیر لکھتے ہیں کہ اس سے مراد یہ ہے کہ اللہ تعالیٰ کے فرشتے انسان کی رگ جان سے زیادہ قریب ہیں۔ اور جس نے اسکی تاویل علم سے کی ہے یعنی قرب علمی مراد لیا ہے۔ اس نے محض اسلئے گریز کیا ہے تاکہ حلول یا اتحاد لازم نہ آئے اور یہ دونوں چیزیں حلول و اتحاد باجماع خدا سے منافی ہیں اور اللہ تعالیٰ اس سے پاک اور برتر ہے۔ خود لفظ بھی اس کا مقتضی نہیں کیونکہ اللہ تعالیٰ نے یہ نہیں فرمایا کہ انا اقرب الیہ من جبل الوردیٰ بلکہ اس کا ارشاد صرف یہ ہے کہ نحن اقرب الیہ من جبل الوردیٰ۔ ہم اس کی رگ جان سے زیادہ نزدیک ہیں۔ جیسے محتضر کے متعلق فرمایا کہ ونحن اقرب الیہ منکم و لاکن لا تبصرون یعنی ہم تم سے زیادہ اس (محتضر) کے نزدیک ہیں مگر تم نہیں دیکھتے اس سے مراد فرشتے ہیں۔ اور اللہ تبارک و

لہ رگ گردن مراد ہے جسے شہ رگ کہتے ہیں اور جس کے کٹنے کے بعد ان فی زندگی ختم ہو جاتی ہے۔ غالباً یہ کہنا یہ ہے جان و روح سے۔
 بعض صوفیائے یہ فرمایا کہ ”حق تعالیٰ اندر سے نزدیک ہے اور رگ آخر جان سے باہر ہے“ جان نہاں در جسم و او جاں نہاں ہے اے نہاں اندر نہاں اے جان جان

تعالیٰ کا ارشاد ہے کہ ”اِنَّا نَحْنُ نَزَّلْنَا الذِّكْرَ اِنَّا لَہٗ لِحَافِطُوْنَ“
 فَاَلَمْ تَلِكْ نَزَّلَتْ بِالذِّكْرِ هُوَ الْقُرْآنُ بِاِذْنِ اللّٰهِ عَزَّوَجَلَّ كَذٰلِكَ
 الْمَلٰٓئِكَةُ اَقْرَبُ اِلٰی الْاِنْسَانِ مِنْ جَبَلٍ وَّ رَیٰہِ اِلَیْہِ بِاِقْدَامِ اللّٰہِ
 جَلَّوَعَلَّاهُمْ عَلٰی ذٰلِكَ۔

ہم نے ذکر کو اتارا اور ہم اس کی حفاظت کرنے والے ہیں؛ مگر
 فرشتے ذکر لیکر اترے یعنی اللہ عزوجل کے حکم سے قرآن لیکر نازل
 ہوئے۔ اسی طرح فرشتے انسان سے اس کی رگ جان سے بھی نیاؤ
 نزدیک ہیں کیونکہ اللہ تعالیٰ نے ان کو اس کی قدرت دی ہے یعنی
 انسان پر فرشتے کا بھی کچھ اثر ہے جیسے شیطان کا کچھ اثر ہے اسی طرح
 شیطان ابن آدم میں اس کے خون کی طرح جاری و ساری ہے
 جیسے صادق و مصدوق صلی اللہ علیہ وسلم نے خبر دی ہے بس اسی
 طرح اللہ تعالیٰ نے یہاں بھی بیان فرمایا کہ اِذْ یَتَلَقٰی الْمُتَلَقِّیْنَ یعنی
 یعنی دونوں لکھنے والے لکھ لیتے ہیں یعنی وہ دونوں فرشتے جو
 انسان کے عمل کو سیدھے اور بائیں جانب بیٹھے ہوئے لکھتے رہتے
 ہیں۔ ابن آدم جو کلمہ اپنی زبان سے ادا کرتا ہے اس کے پاس

ذکر الہی کا پتہ

ایک گہبان تیار رہتا ہے جو اس کو لکھتا ہے اور اس سے کوئی کلمہ اور کوئی حرکت نہیں ترک ہوتی جیسے اللہ تعالیٰ فرماتا ہے کہ **و ان علیکم لحافضین کما مآ** کا **باین لیعلمون ما تفعلون**۔ علماء کا اس میں اختلاف ہے بعض کہتے ہیں فرشتہ ہر بات لکھ لیتا ہے۔ حسن و قباؤہ بھی یہی کہتے ہیں اور بعض کا قول ہے کہ فرشتہ صرف اسی کلمہ کو لکھتا ہے جس میں ثواب و عذاب ہو۔ اور یہ حضرت ابن عباسؓ کے دو قولوں میں سے ایک قول ہے مگر آیت سے پہلی بات ظاہر ہوتی ہے کیونکہ اللہ تعالیٰ کا ارشاد عام ہے **ما یلفظ من قول الا لدیہ رقیب عتید**۔ ہمارے امام سیدنا احمد بن حنبلؒ نے ابن معاویہ سے بروایت الحارث المزنیؒ یہ حدیث بیان کی ہے کہ رسول اللہ صلی اللہ علیہ وسلم نے فرمایا کہ ایک شخص کوئی ایسی بات کہہ دیتا ہے جو خدا کی پسندیدہ ہوتی ہے مگر اس کو یہ خیال بھی نہیں ہوتا کہ وہ کہاں تک پہنچ جائے گی اور وہ بات اللہ تک پہنچ جاتی ہے اور اللہ اس پر اپنی خوشنودی لکھتا ہے یہاں تک کہ وہ خدا سے ملتا ہے اور ایک شخص کوئی ایسا کلمہ اپنے منہ سے نکالتا ہے جو خدا کی ناراضی کا موجب ہوتا ہے اس کو یہ یاد بھی نہیں رہتا کہ یہی

یہ بات کہاں تک پہنچے گی مگر خدا اس بات پر اپنی ناراضی لکھتا ہے۔
 یہاں تک کہ وہ بندہ اس سے جا ملتا ہے۔ علمہ فرمایا کرتے تھے کتنی
 باتیں ہیں جن کے بولنے سے حجہ کو بلال بن حارث کی حدیث نے وکیا
 ہے اس حدیث کو ترمذی۔ نسائی اور ابن ماجہ نے محمد بن عمرو کی حدیث
 سے روایت کی ہے اور ترمذی نے اس کو صحیح حدیث کہا ہے۔ اور
 صحیح بخاری میں بھی اس کے شاہد موجود ہیں۔

احنف بن قیس کہتے ہیں کہ سیدھی جانب کا فرشتہ نیکی لکھتا
 ہے اور یہ بائیں جانب کے فرشتہ پر امین ہے لہذا اگر بندہ سے
 کوئی خطا سرزد ہوتی ہے تو وہ بائیں جانب کے فرشتے سے کہتا ہے
 کہ رک جا اگر بندہ خدا سے مغفرت طلب کرتا ہے تو وہ اس کو
 لکھنے سے منع کر دیتا ہے اور اگر بندہ مغفرت سے انکار کرتا ہے
 تو وہ اس کی برائی لکھ دیتا ہے۔ اس حدیث کو ابن ابی حاتم نے
 روایت کیا ہے۔ حضرت حن بصریؒ اس آیت یعنی عن الیمین و
 عن الشمال تعید کی تلاوت کر کے فرماتے ہیں کہ اے ابن آدم تیرے
 لئے صحیفہ یعنی کتاب کھلی ہوئی ہے اور تیرے پر دو بزرگ فرشتے مقرر

کر دئے گئے ہیں ان میں سے ایک تیری سیدھی طرف اور دوسرا
 تیری بائیں طرف ہے جو تیری سیدھی جانب ہے وہ تیری نیکیاں
 محفوظ کرتا ہے۔ اور جو تیری بائیں جانب ہے وہ تیری برائیاں محفوظ
 کرتا رہتا ہے تو جو چاہے کر کم یا زیادہ یہاں تک کہ جب تو مر جائے گا
 تو تیرا صحیفہ لپیٹ دیا جائے گا اور اُس کو تیری گردن میں ڈال کر
 تیری قبر میں تیرے ساتھ رکھ دیا جائے گا۔ حتیٰ کہ تو قیامت کے دن
 قبر سے نکلیگا۔ اُس وقت خدائے تعالیٰ فرمائے گا: "وَكُلْ اِنْسَانُ
 الَّذِمْنَةُ طَبْوَةً فِي غَنَقِهِ وَنُحْرِهِ لَهْ يَوْمَ الْقِيَمَةِ كِتَابًا يَلْقَاهُ
 مِنْ شَوْرَاهُ اَقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا" ۱
 ثم يقول عدل و الله فيك من جعلك حسيب
 لنفسك (تفسير ابن كثير جلد نہم صفحہ ۲۹۷، ۲۹۸ مطبوعہ میری)

ابن المذر اور ابوالشیخ نے حجاج بن دینار سے یہ روایت نقل کی ہے
 کہ انہوں نے کہا میں نے ابی معشر سے دریافت کیا کہ ایک شخص اپنے
 دل ہی دل میں خدا کی یاد (ذکر قلبی) کرے تو اس کو فرشتے کس طرح
 لکھینگے (یعنی فرشتوں کو اس کی کس طرح خبر ہوگی اور وہ کیونکر لکھیں گے)

تو انہوں نے جواب دیا کہ وہ لیجئے فرشتے اس کی ہوا پالینگے تفسیر
درغشور جلد ششم صفحہ (۱۰۳) مطبوعہ مصر

وَجَاءَتْ سَكْرَةُ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ

0-19

وَلَفِجْزِي الصُّورُ ذَلِكَ يَوْمُ الْوَعِيدِ وَجَاءَتْ كُلُّ نَفْسٍ

0-20

مَعَهَا سَائِقٌ شَهِيدٌ لَقَدْ كُنْتَ فِي غَفْلَةٍ مِّنْ هَذَا

0-21

فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ وَقَالَ

0-22

قَرَيْنُهُ هَذَا مَا لَدَيَّ عِتِيدٌ اَلْقِيَا فِي جَهَنَّمَ كُلَّ كَفَّارٍ عَنِيدٍ

0-23

مَّنَّاعٍ لِّلْخَيْرِ مُعْتَدٍ مُّرِيبٍ اَلَّذِي جَعَلَ مَعَ اللَّهِ إِلَهًا

0-24

آخَرَ فَالْقِيَةُ فِي الْعَذَابِ الشَّدِيدِ قَالَ قَرَيْنُهُ رَقَبًا

0-25

مَا أَطْعَمْتُهُ وَلَكِنْ كَانَ فِي ضَلَالٍ بَعِيدٍ قَالَ لَا تَحْتَسِمُوا

0-26

لَدَيَّ وَقَدْ قَدَّمْتُ إِلَيْكُمْ بِالْوَعِيدِ مَا يُبَدِّلُ الْقَوْلُ

0-27

لَدَيَّ وَمَا أَنَا بِظَلَّامٍ لِّلْعَبِيدِ يَوْمَ نَقُولُ لِّلْجَاحِثِ هَلْ مَنَكُ

0-28

وَلَقَوْلِ هَلْ مِنْ مَّزِيدٍ اُورَمُوت کی سکرات حق کو لے کر آگئی۔

0-29

یہی وہ چیز ہے جس سے تو کترار ہا تھا اور صور بھونکا گیا۔ یہ عذاب

0-30

کے وعدہ کا دن ہے۔ اور ہر شخص (قبر سے نکل کر) آگیا (اور) اسکے

۱۹
ابت۳۰
ابتسورہ
ق(۵۰ وا
سورہ

ع

ساتھ ہانکنے والا اور گواہی دینے والا ہے۔ تو اس (دن) سے غافل
 تھا۔ اب ہم نے تیرا پردہ ہٹا دیا اس لئے آج تیری نگاہ تیز ہے اور
 اس کے ساتھ والے (فرشتے) نے کہا کہ یہ جو میرے پاس تھا حمار
 ہے (ہم کہیں گے کہ اے) دونوں (فرشتو) عناد کرنے والے کافر
 کو دوزخ میں ڈال دو۔ نیکی سے منع کرنے والے حد سے بڑھ جائے
 والے (اور) شک کرنے والے کو جس نے خدا کے ساتھ دوسرا معبود
 مقرر کر لیا تھا (ان میں سے ہر ایک کو) سخت عذاب میں ڈال دو
 (پھر) اس کے ساتھی (شیطان) نے کہا کہ اے ہمارے پروردگار
 میں نے اس کو گمراہ نہیں کیا لیکن وہ (خود) گمراہی میں دور تک نکل
 گیا تھا۔ (اللہ نے فرمایا) کہ میرے پاس تم جھگڑا مت کرو حالانکہ
 اس سے پیشتر تمہارے پاس میں نے عذاب کا وعدہ بھیجا تھا میرے
 پاس بات نہیں بدلتی اور نہ میں بندوں پر ظلم کرنے والا ہوں اس دن
 ہم دوزخ سے کہیں گے کیا تو پھر گئی اور وہ کہیں گی کیا کچھ اور ہے۔

اللہ تعالیٰ نے جب کفار مکہ کے بعثت و جزا کو بعید سمجھنے کا ذکر فرمایا۔
 اور اپنے علم و قدرت کی تحقیق سے ان کے شبہ کو زائل کرتے ہوئے

یہ بھی بیان فرمادیا کہ بندوں کے تمام اعمال و اقوال محفوظ اور نامہ اعمال میں درج ہوتے ہیں جن کا قیامت میں حساب و کتاب ہوگا تو اب اس کے بعد مطلق انسان کو مخاطب کر کے موت و حشر کے اقصا بیان فرماتا ہے۔ اور چونکہ یہ باتیں بہت جلد اور یقینی پیش آنے والی ہیں اس لئے ان کو بصیغہ ماضی بیان فرماتا ہے۔ اور اس کی ابتدا سکرات کے ذکر سے فرمائی کیونکہ سکرات موت کی چوکھٹ ہے اور موت قبر کا زینہ اور قبر آخرت کی پہلی منزل ہے کیونکہ انسان جب موت کی چوکھٹ پر پہنچ جاتا ہے تو بڑے بڑے سرکشوں کے کس بل نکل جاتے ہیں رقت و طاقت۔ مال و دولت۔ حکومت و سلطنت۔ علم و حکمت یہ سب دنیوی نعمتیں بیکار رہ جاتی ہیں۔ ہوا و ہوس اور نفسِ شیطانی کے پھندوں میں پھنس کر انسان جن امور آخرت کا انکار کرتا رہا اس وقت ان پر سے پردہ اٹھ جاتا ہے اور یہ حقیقت اپنی خوفناک صورت میں ظاہر ہو جاتی ہے کہ سیدھا راستہ وہی ہے جو اللہ کے برگزیدہ بندے یعنی انبیاء علیہم السلام نے بتایا تھا اور اب جس عالم سے سابقہ ہے وہاں صرف ایمان و عمل صالح کا سکھ چلتا ہے۔

انسان موت کی چوکھٹ پر

وَجَاءَتْ سَكْرَةُ الْمَوْتِ بِالْحَقِّ ۖ هُيَاضَا ۖ يَكْتُمُونَ سَكْرَاتِ مَوْتٍ
 سے مراد وہ شدت یعنی سختی ہے جو عقل کو گم کر دیتی ہے اور بالحق میں
 باء تعدیہ کے لئے ہے جس کا مطلب یہ ہے کہ موت کی سکرَات نے
 حقیقت امر کو سامنے پیش کر دیا۔ یا موعود حق یا اُس حق کو پیش کر دیا۔
 جس کا تعلق موت سے ہونا چاہئے یا جزا کو سامنے پیش کر دیا۔ (تفسیر فیضی)
 الحاصل انسان کی پوری زندگی میں سب سے نازک یہی وقت ہے
 اور ان اس وقت جتنا مجبور و بے بس ہوتا ہے اپنی تمام عمر میں کبھی
 نہیں ہوتا۔

ایک پادری صاحب نے انگریزی میں ایک کتاب لکھی ہے
 جس کا نام ”جھڈن ورلڈ ٹو ڈے“ یعنی موجودہ دنیائے اسلام ہے
 کتاب کا اصل مقصد تو یہ ہے کہ عام مسلمانوں کی ان کے مذہب سے
 ناواقفیت اور افلاس سے فائدہ اٹھا کر ان کو عیسائی بنانے کی
 کوشش کی جائے۔

مگر پادری صاحب اپنا مطلب صاف الفاظ میں نہیں ادا
 کرتے بلکہ ہمدردانہ و مشفقانہ لہجہ میں بنی نوع انسان کی خیر خواہی

ہمارے بھی ہیں ہر زبان میں

اور خیر اندیشی کے انداز میں اپنی کتاب اس طرح شروع فرماتے ہیں کہ میں نے مضر غیر مختلف بلاد اسلامیہ کا سفر کیا اور مسلمانوں سے میل جول پیدا کر کے ان کی خانگی زندگی کا بھی مشاہدہ کیا۔ اور میں نے دیکھا کہ ان میں روحانیت کی تلاش و جستجو ہے مگر اسلام میں چونکہ روحانیت کی تشفی بخش تعلیم نہیں ہے اس لئے ان کی روحیں بے چین ہیں۔ اپنے اس دعویٰ کے ثبوت میں انہوں نے بعض اکابر اسلام کے آخری الفاظ نقل کئے ہیں۔ جسے حضرت ابوبکر صدیقؓ کے آخری الفاظ یہ تھے۔ اور حضرت عمرؓ کے آخری الفاظ یہ تھے وغیرہ وغیرہ۔ گویا ان الفاظ کو روحانیت یعنی صداقت مذہب کا معیار قرار دیا ہے۔

ہم پادری صاحب کے اس معیار کو تھوڑی دیر کیلئے تسلیم کر لیتے ہیں مگر اس پر صرف اتنا اضافہ کر دیتے ہیں کہ بجائے متبعین کے خود متبوعین یعنی پیروان مذہب کی بجائے اگر بائیان مذاہب کو اس معیار پر جانچا جائے تو انسب و اولیٰ ہے۔ اس نقطہ نظر سے حضرت عیسیٰؑ اور حضور اکرم صلی اللہ علیہ وسلم کے آخری حالات و آخری الفاظ پر نظر ڈالنا ہوگا کہ موت کی اطلاع ہونیکے بعد ان دونوں نے موت کا

استقبال کس طرح کیا اور ان کے آخری الفاظ کیا تھے۔

فقیر پہلے حضرت عیسیٰ علیہ السلام کے متعلق اپنے عقیدہ کی وضاحت کر دینا بھی ضروری سمجھتا ہے تاکہ کسی قسم کی غلط فہمی نہ پیدا ہو سکے۔

ہم مسلمان حضرت عیسیٰ کی موت اور صلیب دونوں کے قائل نہیں بلکہ ہمارا اعتقاد ہے کہ وہ خدا کے جلیل القدر نبی و رسول ہیں۔ اور اسی

کی قدرت سے آسمان پر زندہ اٹھائے گئے اور ان کا مثیل۔ ظل بروز۔ پر تو نہیں آئے گا بلکہ خود وہی عیسیٰ علیہ السلام

جو حضرت مریم علیہا السلام کے لطن مبارک سے بغیر باپ کے پیدا ہوئے تھے۔ ہاں وہی عیسیٰ بن مریم علیہا السلام پھر اس دنیا میں

نازل ہونگے اور شریعت محمدی کی پیروی کریں گے۔ (مشکوٰۃ المصابیح ص ۷۹)

باب نزول عیسیٰ علیہ السلام (نیز موجودہ انجیل ہمارے عقیدہ کے مطابق وہ انجیل نہیں ہے جو حضرت عیسیٰ پر نازل ہوئی تھی اور نہ

پہلی آسمانی کتابوں میں سے کوئی اور کتاب اصل حالت میں موجود ہے۔

مگر پیروان مسیح چونکہ ان کتابوں (یعنی عہد نامہ قدیم و عہد نامہ جدید)

معتبر سمجھتے ہیں اس لئے ان کے مسلمات کی حیثیت سے اگر انجیل منقذ

نہ موجودہ انجیل

ان کے سامنے پیش ہو تو یقیناً ان کو تو تامل نہ ہونا چاہئے اس لئے
 موجودہ دنیا ئے اسلام کے مولف کے مقرر کردہ معیار پر جانچنے
 کے لئے یہ دیکھنا ہوگا کہ حضرت عیسیٰ مسیح کی اس دنیا میں آخری
 رات کیسی گزری اور اس دنیا سے جاتے وقت ان کے آخری الفاظ
 کیا تھے۔ پہلے اس کو نقل کر نیکی بعد کتب احادیث سے انحضرت صلی اللہ
 علیہ وسلم کے آخری حالات و آخری الفاظ نقل کئے جاتے ہیں اور
 اس خاص معیار پر اسلام و عیسائیت کو جانچنے کے بعد جو نتیجہ نکل
 سکتا ہے اس کا تصفیہ خود تمہارے ہی ضمیر پر چھوڑتے ہیں۔

اُس وقت یسوع نے ان سے کہا کہ تم سب اسی رات میری بابت
 ٹھوکر کھاؤ گے کیونکہ لکھا ہے کہ میں چرواہے کو ماروں گا اور گٹھے کی
 بھیڑ میں پراگندہ ہو جائیں گی لیکن میں اپنے جی اٹھنے کے بعد تم سے
 پہلے گلیل کو جاؤں گا۔ (انجیل متی باب ۲۶، ۳۱، ۳۲)

اُس وقت یسوع نے ان کے ساتھ گتسمنے نام ایک جگہ میں آیا اور اپنے
 شاگردوں سے کہا کہ یہیں بیٹھے رہنا جب تک کہ میں وہاں جا کر دعا
 مانگوں اور لپٹرس اور زبدی کے دونوں بیٹوں کو ساتھ لے کر غمگین اور

بے قرار ہونے لگا۔ اس وقت اس (یعنی یسوع) نے اُن سے کہا میری جان نہایت نعمتیں ہے۔ یہاں تک کہ مرنے کی نوبت پہنچ گئی ہے تم یہاں ٹھہرو اور میرے ساتھ جاگتے رہو۔ پھر تھوڑا آگے بڑھاؤ منہ کے بل گر کر یہہ دعا مانگی اے میرے باپ اگر ہو سکے تو یہہ نہ جھ سے ٹل جائے تاہم جیسا میں چاہتا ہوں ویسا نہیں بلکہ جیسا تو چاہتا ہے ویسا ہی ہو۔ پھر شاگردوں کے پاس آکر انہیں سوتے پایا اور لپٹسے کہا کیوں تم میرے ساتھ ایک گھڑی بھی نہ جاگ سکے جاگو اور دعا مانگو تاکہ آزمائش میں نہ پڑو۔ روح تو مستعد ہے مگر جسم کم زور ہے۔ پھر دوبارہ اس نے جا کر یہہ دعا مانگی۔

اے میرے باپ اگر یہہ میرے پئے بغیر نہیں ٹل سکتا تو تیری مرضی پوری ہو۔ اور آکر پھر انہیں سوتے پایا کیونکہ ان کی آنکھیں نیند سے بھری ہوئی تھیں اور انہیں چھوڑ کر پھر چلا گیا۔ اور وہی بات پھر لکر تیسری بار دعا مانگی۔ تب شاگردوں کے پاس آکر ان سے کہا اب سوتے رہو اور آرام کرو۔ دیکھو وقت آ پہنچا ہے۔ اور ابن آدم اکٹا ہگاروں کے ماتھے میں حولے کیا جاتا ہے۔ (انجیل متی باب ۲۷ آیت ۵۵)

خیال رہے کہ حضرت مسیحؑ کو کوئی جسمانی تکلیف یا دکھ بیماری نہ تھی بلکہ یہ تباہی لگیا تھا کہ اب دنیا چھوڑنے کا وقت آگیا اور یہ یہ واقعات پیش آنے والے ہیں۔ مگر یہ دیکھ کر حیرت ہوتی ہو کہ معاذ اللہ معاذ اللہ۔ بیٹا باپ کے سامنے جانے سے کتنا خوفزدہ اور پریشان ہے۔ اور ساتھیوں پر کبھی حیرت ہوتی ہے کہ نزاکت وقت اور اپنے نبیؑ کی محبت اور ان کی مفارقت کا ان پر کچھ بھی اثر نہیں بلکہ باوجود تاکید کے وہ نہایت بے فکری اور آرام سے خواہ راحت کے مزے لیتے ہیں۔ اس کے بعد حضرت مسیحؑ کی گرفتاری کے واقعات۔ پطرس کا انکار۔ سردار کاہن اس کے ساتھی اور آدمیوں کے برتاؤ اور صلیب پر چڑھائے جانے کی تفصیل ہے جس کو بخوف طوالت نظر انداز کر کے صرف یہ یاد و فقرے درج کئے جاتے ہیں۔

اور دو پہر سے لے کر تیسرے پہر تک تمام ملک میں اندھیرا چھایا رہا اور تیسرے پہر کے قریب یسوع نے بڑی آواز سے چلا کر کہا۔ ایلہ ایلہ بہا شہقتنی۔ یعنی اے میرے خدا اے میرے خدا تو نے مجھے

کیوں چھوڑ دیا“ (انجیل متی باب ۲۵) (۲۶، ۲۷)

انجیل مقدس اور متی کی روایت کے بموجب حضرت مسیح کے بس یہی آخری الفاظ ہیں۔ اب اس کے مقابلہ میں یہہ دیکھئے کہ خدا اپنے ایک بیمار بندے کو یہہ اختیار دیتا ہے کہ وہ چاہے ابھی اور اس دنیا میں رہے چاہے خدا کے پاس چلا جائے تو وہ اپنے اس اختیار سے کیا فائدہ اٹھاتا ہے۔

حضرت ابوسعید خدریؓ روایت کرتے ہیں کہ رسول اللہ صلی اللہ علیہ وسلم ممبر پر تشریف فرما ہوئے اور فرمایا کہ ”خدا نے ایک بندہ کو یہہ اختیار دیا ہے کہ اگر وہ چاہے تو دنیا کی بھلائی اور خوبی کو لے یا خدا کے پاس جو ہے اُس کو اختیار کرے۔ اس بندہ نے اس چیز کو اختیار کیا جو خدا کے پاس ہے“ کسی نے اس تقریر کا اصل مطلب نہ سمجھا مگر حضرت ابو بکرؓ جو یار غار اور مزاج شناس تھے حقیقت کو پا گئے اور رو کر عرض کیا کہ ہم اور ہمارے ماں باپ آپ پر سے فدا ہو جائیں الحدیث (مشکوٰۃ المصابیح بحوالہ بخاری و مسلم صفحہ ۵۴۶ مطبوعہ مجتہبائی)

اس کے بعد مرض کی شدت بڑھ جاتی ہے چلنے پھرنے یا باہر

یقیناً علیٰ طوطی سید الانبیاء کا سفر

نکلنے کی سکت نہیں رہتی اور وہ نازک وقت آجاتا ہے جس کو سکرات
 موت کہتے ہیں اور آزمائش کی سب سے کٹھن گھڑی آپہنچتی ہے
 جس کا مقابلہ کس شان سے ہوتا ہے اس کو بھی غور سے پڑھئے۔
 وجاءت سكرات الموت کی تفسیر میں ابن ابی شیبہ۔ بخاری۔ ترمذی
 نسائی۔ ابن ماجہ۔ حضرت عائشہؓ سے روایت کرتے ہیں کہ بوقت وصال
 آنحضرت صلی اللہ علیہ وسلم کے سامنے پانی کا ایک برتن تھا۔ آپ اپنے
 دونوں دست مبارک اس میں داخل فرماتے اور ان سے اپنے وئے
 مبارک پر مسح فرماتے جاتے تھے۔ اور زبان مبارک سے یہ فرماتے
 لا الہ الا اللہ ان للموت سكرات (درغٹور جلد ششم صفحہ ۱۰۵)
 حاکم نے قاسم بن محمد سے یہ روایت نقل کی اور اس روایت کو
 صحیح کہا ہے کہ آپ (یعنی آنحضرت صلی اللہ علیہ وسلم) نے یہ آیت
 تلاوت فرمائی۔ وجاءت سكرات الموت بالحق۔ دوسری روایت حضرت
 بی بی عائشہؓ سے یہ ہے کہ رسول اللہ صلی اللہ علیہ وسلم کے سامنے
 بوقت وصال ایک پانی کا برتن تھا جس میں آپ اپنا دست مبارک
 ڈبو کر اپنے روئے مبارک پر پہلے پانی سے مسح فرماتے جاتے تھے۔

اور پھر زبان مبارک سے یہ دعا فرماتے کہ اللھم اعنی علی سکرۃ
الموت وتفسیر در مشور جلد ششم صفحہ (۱۰۵)

حضرت بی بی عائشہؓ فرماتی ہیں کہ میں نے سنا کہ رسول اللہ صلی اللہ
علیہ وسلم فرماتے تھے کہ ہر نبی بیمار ہوتا ہے تو اُس کو دنیا و آخرت کے
درمیان اختیار دیا جاتا ہے اس کے بعد آپؐ کو شدت کی کھانسی
ہونے لگی اور میں نے سنا کہ آپؐ فرما رہے تھے۔ مع الذین انھت
علیہم من البنین والصدیقین والشہداء والصالحین ؑ
یعنی ان لوگوں کے ساتھ جن پر تیرا انعام ہے نبیوں۔ صدیقوں۔
شہیدوں اور نیکوں کے ساتھ۔ تو میں سمجھ گئی کہ آپؐ کو (پھر) اختیار
دیا گیا دستفق علیہ مشکوٰۃ شریف صفحہ (۵۴۷)

یہاں تک تو اپنی خوشی اور رضا مندی سے موت کا استقبال
تھا۔ اب ام المؤمنینؓ کی زبان سے جن کے زانوئے مبارک پر بوقت
وصال حضورؐ انور کا سر مبارک تھا سنئے کہ رسول اللہ صلی اللہ علیہ وسلم
کے آخری الفاظ کیا تھے۔ قالت عائشہؓ فكان آخر کلمۃ تکلم بها
النبی صلی اللہ علیہ وسلم قوله "اللھم الرفیق الاعلیٰ"

یعنی حضرت نبی بی عالیثہؑ فرماتی ہیں کہ نبی صلی اللہ علیہ وسلم کی آخری بات
اللہم الرفیق الاعلیٰ تھی۔

ذَٰلِكَ مَا كُنْتَ مِنْهُ تَحِيدُ ۚ یہ اشارہ موت کی طرف ہے یعنی
اے انسان جس سے تونجک اور بھاگ رہا تھا آخر وہ موت تیرے
سر پر آگئی اب وہ کسی طرح ٹل نہیں سکتی۔

وَلَقَدْ كُنَّا فِي الصُّورِ ۚ اس سے مراد صور اسرافیل کا دوسرا لَفْخ ہے
کیونکہ صور کے پہلے لَفْخ سے سب فنا ہو جائینگے اور دوسرے لَفْخ سے
سب زندہ ہو کر حساب و کتاب کے لئے خدا کے سامنے حاضر ہونگے
وَجَاءَتْ كُلُّ نَفْسٍ مَّعَهَا سَائِقٌ وَنَهْمِيدٌ ۚ اور ہر نفس خدا کے
سامنے اس حالت میں حاضر ہوگا کہ اس کے ساتھ ایک سائِق یا نینے
والا ہوگا اور ایک گواہ ہوگا جو اس کے اچھے اور برے اعمال نبوی
کی گواہی دیگا۔

لَقَدْ كُنْتَ فِي غَفْلَةٍ مِّنْ هَٰذَا ۚ اے انسان تو اس سے غافل تھا
اس کے مخاطب کے متعلق اختلاف ہے اس سے مشرکین مراد ہیں
کیونکہ وہ اپنی عاقبت سے غافل تھے اور ابن زید کا خیال ہے کہ اس سے

میں نبی صلی اللہ علیہ وسلم سے خطاب ہے اور غفلت سے یہ مراد ہے کہ پہلے آپ کو اپنی رسالت کی اطلاع نہ تھی مگر اکثر مفسرین کہتے ہیں کہ اس سے مراد ساری نیک و بد مخلوق ہی یعنی یہ خطاب عام ہے۔

فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ یعنی اس وقت پر جو پردہ پڑا ہوا تھا اب ہم نے اُس کو اٹھا دیا۔ اے انسان آج تیری نظر تیز ہو گئی اور وہ سب امور تجھے صاف دکھائی دینے لگے جن کی خبر ہمارے پیغمبر دیا کرتے تھے۔

وَقَالَ قَرَأْنَاهُ هَذَا مَا لَدَيَّ عِتِيدٌ یعنی تیرے کاتب اعمال تیرا اعمال نامہ خدا کے سامنے پیش کر دیں گے۔ اللہ اکبر۔ کیسا نازک وقت ہو گا جب یہ مجبور و عاجز بندہ اُس رب العالمین اور احکم الحاکمین کے سامنے کھڑا ہو کر اپنے اعمال کا حساب دیگا جسکے آگے کوئی دھوکا فریب۔ لسانی کچھ کام نہ آئے گی۔ کیونکہ وہ علیم و خیر ہمارا ظاہر و باطن سے خود واقف ہے۔ پھر اس کے سامنے ہمارا نامہ اعمال پیش ہو گا جس میں ہر نیکی و بدی خواہ لفظی ہو یا عملی لکھی ہوئی ہوگی۔ پھر خود ہمارے ہاتھ پاؤں ہمارے خلاف گواہی دیں گے۔

نامہ اعمال کا انکشاف اور اس کا اثر

کیونکہ جس خدا نے زبان میں قوت گویائی دی ہر وہ اس روز زبانوں پر مہر لگا دیگا اور ہمارے ہاتھ پاؤں کو قوت گویائی عطا کریگا۔
 جیسے فرماتا ہے۔ اَلْيَوْمَ نَخْتِمُ عَلَىٰ اَفْوَاهِهِمْ وَتُكَلِّمُنَا اَيْدِيهِمْ وَتَشْهَدُ اَرْجُلُهُمْ بِمَا كَانُوْا يَكْسِبُوْنَ اِنَّهٗ اُوْرَاسُ كَے بعد ہر انسان اپنی چھوٹی سی چھوٹی نیکی و بدی کا نتیجہ دیکھ لے گا۔ فَن لِّجَلِّ مَثٰل ذَرَّةٍ خَيْرًا يَّرٰهٖ وَ مَن لِّجَلِّ مَثٰل ذَرَّةٍ شَرًّا يَّرٰهٖ۔

اَلْقِيَا فِي جَهَنَّمَ كُلَّ كَفَّارٍ عِنْدِهٖ مَّغْنٍ اَلْخَيْرُ مَعْتَدٌ مَُّرْتَبٌ
 الَّذِي جَعَلَ مَعَ اللّٰهِ اِلٰهًا اٰخَرَ فَالْقِيَةُ فِي الْعَذَابِ لَشَدِيدٌ
 زجاج کہتے ہیں ان دونوں فرشتوں یعنی سائق و شہید کو جو ہر انسان پر مقرر ہیں یہ حکم دیا جائے گا کہ ہر کافر کو جو حق سے عناد رکھتا تھا نیکی سے منع کیا کرنا اور شریعت کے امر و نہی کی حد سے گزر جانا والا اور حق میں شک و شبہ کرنے والا تھا اُسے دوزخ میں ڈال دو اور جس نے خدا کے ساتھ دوسرا معبود مقرر کیا یعنی جو شرک میں مبتلا ہوا اُس کو بھی سخت عذاب میں ڈال دو یہ تکرار پہلے امر کی تاکید ہے۔ فقیر کا خیال ہے اُس کو علیحدہ بیان کرنے میں شاید یہ

حکمت ہے کہ اوپر جو دوسرے اوصاف بیان کئے گئے ان میں شرک سب سے بدتر ہے۔ کیونکہ قرآن حکیم میں شرک کو ”ظلم عظیم“ سے تعبیر فرمایا گیا ہے۔ **يَا بَنِي لَا تَشْرِكْ بِاللّٰهِ اِنَّ الشِّرْكَ لَظُلْمٌ عَظِيْمٌ۔**

قَالَ قَرِينُهُ رَبَّنَا مَا أَطْغَيْتُهُ وَلَكِنْ كَانَ فِي ضَلَالٍ بَعِيدٍ یہ جملہ مستانفہ ہے یہاں ساتھی سے مراد وہ شیطان ہے جو ہر انسان کے ساتھ لگا رہتا ہے۔ اور جس کے پھندے میں پھنس کر ایک انسان ساری عمر اس کی غلامی و اطاعت اور خدا و رسول کے حکم سے نافرمانی کرتا ہے اب وہی شیطان خدا کے سامنے انکار کرتا ہے کہ میں نے اُس کو نہیں بہکایا بلکہ وہ حق سے بہت دور تھا میں نے اس کو اپنی طرف بلایا تو اس نے میری دعوت قبول کر لی۔ پروردگار اگر یہہ تیرے مخلص بندوں میں سے ہوتا تو میں اس پر قابو نہ پاسکتا۔

قَالَ لَا تَخْصِمُوْا اِلٰهِيْ وَتَدَّ مَّتْ اِلَيْكُمْ بِالْوَعْدِ یہہ بھی جملہ مستانفہ ہے اور سوال مقدر کا جواب ہے یعنی اس کے جواب میں اللہ تعالیٰ فرمائے گا کہ میرے سامنے جھک امت کرو کیونکہ اس سے پیشتر میں نے اپنے بادی بھیجے اور ان کے ذریعہ نجات حاصل کرنے کا ایک قانون بھیجا

اور اس میں تمہیں یہ بتا دیا گیا تھا کہ جو اس پر ایمان نہ لائے اور اس پر عمل نہ کرے اس کو دوزخ میں ڈال دیا جائے گا۔ جب ان کو ہم نے عقل و ہوش عطاء کیا تھا جب ہم ان کی ہدایت کے لئے وقتاً فوقتاً مادی اور پیغمبر بھیج چکے تھے اور ان کے ذریعہ اپنی مرضی صاف صاف الفاظ میں ظاہر کر دی تھی کہ جو ہم پر ایمان لائے اور نیک عمل کرے وہ جنت میں بھیجا جائے گا اور جو ایمان نہ لائے اور برے کام کرے وہ دوزخ میں ڈال دیا جائے گا۔ اب اس کے بعد ہماری حجت تمام ہو گئی لہذا یہ انجام تمہیں پہلے ہی بتا دیا گیا تھا مگر تم نے اس کی پروا نہ کی۔ تمہیں اب اس کا نتیجہ بھگتنا پڑے گا۔

مَا يَبْدُلُ الْقَوْلُ لَدَيَّ وَمَا أَنَا بِظَلَّامٍ لِلْعَبِيدِ ۖ
 ہمیں بدلتی اور نہ میں بندوں پر ظلم کرتا ہوں اس لئے کہ نیکی و بدی دونوں
 راستے تمہارے سامنے تھے اور دونوں کا انجام بھی بتا دیا گیا تھا
 جب تم نے دانستہ نیکی سے اعراض کیا اور بدی کے راستے کو اختیار
 کیا تو تمہیں اس کا لازمی نتیجہ بھی بھگتنا چاہئے۔ یہ ظلم نہیں بلکہ عین
 انصاف ہے کیوں کہ شیطان اور اس کے پیروں سے دوزخ کو

پُرکرنے کی وعید وارد ہو چکی ہے جو بدل نہیں سکتی۔ بس اس وعید کے بموجب مستحقین نارکو دوزخ میں ڈال دینا ظلم نہیں بلکہ عین انصاف ہے اس کے بعد دوزخ کا بیان ہے کہ قیامت کے دن دوزخ کی کیا حالت ہوگی

یَوْمَ لَقَوْلُ لِحَبَّتِهِمْ هَلْ امْتَلَأَتْ وَ لَقَوْلُ هَلْ مِنْ مَّزِيدٍ اِس روزِ
دوزخ سے پوچھیں گے کیا تو بھر گئی اور وہ اپنی وسعت اور جوق در جوق
اہل نار کے یکے بعد دیگر اس میں جھوننے جانیکے باوجود پر نہ ہوگی بلکہ
اور زیا دتی طلب کرے گی۔

امام رازی لکھتے ہیں کہ اس میں ایک لطیف بات یہ ہے کہ دوزخ
کافروں پر غضبناک ہو کر ان کو طلب کرے گی پھر اس میں دوزخ کا ایک
حصہ گناہگار مومنین کے لئے خالی رہے گا دوزخ اس کی طالب ہوگی
کہ یہ جگہ بھی بھر دی جائے کیونکہ اُس کو یہ گمان ہوگا کہ مبادا کوئی کافر
یا ہرہ گیا ہو۔ مگر اس خالی جگہ میں گناہگار مومن داخل ہو چکے اور
مومن کا ایمان دوزخ کی حرارت کو ٹھنڈا کر دے گا اور ان کے
ایقان سے دوزخ کے غیض و غضب کو سکون ہو جائے گا۔ اور
بعض حدیثوں میں جو یہ آیا ہے کہ دوزخ زیادتی طلب کرے گی یہاں تک

دوزخ کی حرص

جبار اس میں اپنا قدم رکھ دیکھا۔ تو یہ حدیث اسی پر محمول ہوگی۔
 کیونکہ مومن غیر خدا کے حق میں جبار و متکبر اور خدا کے سامنے متواضع
 و منکسر ہوتا ہے (تفسیر کبیر جلد ہفتم صفحہ ۶۱۱)

سکرات موت حساب و کتاب اور روز قیامت کے ہولناک
 واقعات بیان فرمائے گئے بعد اب جنت اور اہل جنت کا بیان فرماتا
 ہے چونکہ اس سورہ کے آغاز میں منکرین رسالت اور منکرین معاد
 کا بیان ہے اس لئے دوزخیوں اور دوزخ کے حال کو پہلے
 بیان کیا کہ کفر و انکار کے نتیجہ سے باخبر ہو کر اپنی اصلاح کی طرف
 مائل ہوں گویا کافروں کے مقابلہ میں خدا کی طرف سے یہ بھی ایک
 اتمام حجت ہے اب جنت و اہل جنت کا بیان ہے یعنی موقع اور
 مخاطب کی مناسبت سے ترہیب کے بعد ترغیب ہے تاکہ ان پر
 مایوسی نہ طاری ہو بلکہ امید کے سہارے کفر و معصیت کی تاریکی سے
 نکل آئیں کیونکہ ابھی وقت باقی اور توبہ کا دروازہ کھلا ہوا ہے۔

وَأَزَلَّتِ الْجَنَّةُ لِلْمُتَّقِينَ غَيْرَ بَعِيدٍ هَذَا مَا تُوعَدُونَ
 لِكُلِّ أَوَّابٍ حَفِيفٍ مَّنْ خَشِيَ الرَّحْمَنَ بِالْغَيْبِ وَجَاءَ

جنت کا امتحان اہل جنت کا

۳۱

آیت
۳۱
تا
۳۷

يَقْلِبُ مُنِيبًا دَخَلُوهَا بِسَلَامٍ ذَلِكَ يَوْمُ الْخُلُودِ لَهُمْ
 مَا يَشَاءُونَ فِيهَا وَلَدَيْنَا مَزِيدٌ وَكَمْ أَهْلَكْنَا قَبْلَهُمْ
 مِنْ قَرْنٍ هُمْ أَشَدُّ مِنْهُمْ بَطْشًا فَنَقَّبُوا فِي الْبِلَادِ هَلْ
 مِنْ مَّخِصٍ إِنَّ فِي ذَلِكَ لَذِكْرًا لِمَنْ كَانَ لَهُ قَلْبٌ
 أَوْ لَفِيَ السَّمْعُ وَهُوَ شَهِيدٌ اور جنت پر سبز گاروں کے نزدیک
 کر دی جائے گی دور نہ رہیگی۔ (اور ان سے کہا جائیگا کہ) یہ ہے
 (وہ) وعدہ جو تم سے کیا گیا تھا۔ (اور یہ نعمت ہر اس شخص کیلئے
 ہے جو (خدا کی طرف) رجوع کرنے والا اور (اس کے احکام کی)
 حفاظت کرنے والا ہے جو ڈرا رحمن سے بن دیکھے (اور اس کے
 سامنے ایسا) دل لیکر آیا جو (خدا کی طرف) رجوع کرنے والا ہے
 اس میں سلامتی سے داخل ہو جاؤ یہ دن ہمیشہ رہنے کا ہے اس (جنت)
 میں وہ جو چاہیں گے ان کو ملے گا۔ اور ہمارے پاس اس سے (بھی)
 زیادہ ہے۔ ہم ان سے پہلے بہت سی امتوں کو ہلاک کر چکے ہیں جو
 ان لوگوں سے زیادہ دست دراز تھے۔ پھر انہوں نے شہروں میں
 کرید (کرید) کر دیکھا کہ آیا کوئی چھٹکارے کی جگہ (بھی) ہے۔

بے شک اس میں نصیحت ہے (مگر) اُس شخص کیلئے جو دل رکھتا ہے
یا کان لگا کر سنا اور متوجہ ہوا۔

لغی
ابت
۳۱

وَأَزَلِفَتْ أَلْفُ الْمُتَّقِينَ غَيْرَ بَعِيدٍ اور جنت پر پہنچنے والوں سے
نزدیک ہو جائے گی۔ دور نہ رہے گی۔ یعنی جو بندے عذابِ آخرت
سے ڈرتے رہے۔ فرائض کو ادا کیا اور گناہوں سے پرہیز کیا جنت
ان کے نزدیک ہو جائے گی تاکہ اس میں داخل ہونے سے پہلے وہ
اپنے ٹھکانے کو دیکھ لیں جس طرح دوزخ اہل دوزخ پر غضبناک
اور زیارتی کی طالب ہے۔ اسی طرح جنت بھی اہل جنت کی مشاق
ہے۔ جنت کی نزدیکی سے مراد یہ ہے کہ اہل جنت اور جنت کی
درمیانی مسافت خدا کے حکم سے لپیٹ دیجائے گی۔ جب کوئی چیز کسی
کے نزدیک ہوتی ہے تو قربت دونوں میں ہوتی ہے مگر یہاں یہ نہیں
فرمایا کہ پرہیزگار جنت کے قریب ہو جائیں گے۔ بلکہ یہ فرمایا کہ جنت
پرہیزگاروں کے نزدیک ہو جائے گی جس سے پرہیزگاروں کا اعزاز
و اکرام ظاہر ہوتا ہے۔ جنت ان کا پہلا زمین ہے ورنہ وہاں ان کو
اور ایسی ایسی سرفرازیاں بھی ہونے والی ہیں جو ان کے حاشیہ خیال میں

نہیں آسکتیں۔

هَذَا مَا تَعْدُوْنَ یعنی دنیا میں پیغمبروں نے جن چیزوں کی بشارت دی تھی اور خدا نے اپنے پیغمبروں سے جزاء اخروی کا جو وعدہ فرمایا تھا وہ وعدہ اب تمہارے سامنے ہے تم نے چند روزہ حیات دنیوی میں جو کچھ عمل کیا اس کا یہ صلہ ابد الایاد کیلئے تمہیں دیا جاتا ہے
لِكُلِّ اَوْابٍ حَفِیْطٌ کی تفسیر میں حافظ ابن جریر فرماتے ہیں کہ اس سے مراد وہ شخص ہے جو معصیت سے اطاعت کی طرف رجوع کرے اور اپنے گناہوں سے توبہ کرے۔

حضرت ابن عباسؓ اور مجاہدؒ فرماتے ہیں کہ اَوَابٍ سے مراد تبسح کہنے والا ہے۔ حکم کا قول ہے اس سے مراد وہ شخص ہے جو تنہائی میں خدا کا ذکر کرے۔ اور مجاہدؒ کا دوسرا قول یہ ہے کہ اس سے مراد وہ شخص ہے جو اپنے گناہوں کو یاد کر کے مغفرت طلب کرتا ہے۔ اور قتادہؒ کا خیال ہے کہ اس سے مراد وہ شخص ہے جو اللہ تعالیٰ کا اطاعت گزار اور بہت نماز پڑھنے والا ہے مگر ابن جریر کہتے ہیں کہ اس تائب اواب کا وصف خدا حفظ فرمایا

اور کسی خاص طاعت کی حفاظت مختص نہیں فرمائی۔ اس لئے لفظ حفاظت کا عموم باقی رکھنا ضروری ہے۔ لہذا ”حفظ“ سے مراد یہ ہے کہ ہر وہ شخص جس نے ہر اس فرض اور طاعت کی حفاظت کی جس سے خدا کا قرب حاصل ہوتا ہے۔ اور اپنے گنہگار گناہوں سے توبہ و استغفار کی۔

مَنْ خَشِيَ الرَّحْمَنَ الْغَيْبَ وَجَاءَ بِقَلْبٍ مُنِيبٍ ۗ اُسىٰ کی مزید تشریح ہے کہ وہ ایمان بالغیب رکھتا تھا۔ کیونکہ نہ تو اُس نے خدا کو دیکھا تھا نہ جنت و دوزخ اس کے سامنے تھیں اور نہ اس نے ثواب و عذاب کی حقیقت کا مشاہدہ کیا تھا۔ بلکہ ان سب باتوں کا علم اس کو خدا کے پیغمبروں سے سن کر ہوا تھا۔ وہ ان پیغمبروں کو سچا سمجھتا تھا اور ان کی صداقت پر اعتبار کرتا تھا اور ان پر اس کو ایسا راسخ ایمان و اعتقاد تھا۔ جس کو کوئی انسانی اور شیطانی قوت متزلزل نہ کر سکی۔

ایک طرف اس کو یہ یقین تھا کہ خدا رحمن ہے اور رحمانیت کا لقا اگرچہ وابستگی امید ہے مگر صرف اس امید ہی پر تکیہ کر کے وہ کبھی نڈر نہیں

ہو بلکہ اس رحمانیت کے ایقان کے ساتھ ساتھ اس کے دل
 میں خوف خدا بھی تھا جس کی وجہ سے وہ خدا کے اوامر و نواہی
 دونوں کو ہر وقت پیش نظر رکھتا تھا یعنی جب تک وہ دنیا میں آیا
 اس کی امید و خوف دونوں خدا اور صرف خدا ہی سے وابستہ رہے
 اور اب خدا کے سامنے حاضر ہوا تو ایسا دل لے کر حاضر ہوا جو خدا
 کی طرف رجوع کرنے والا مخلص اطاعت گزار ہے۔ بس یہی وہ بہتر
 سے بہتر نذرانہ ہے جو ایک عاجز بندہ اپنے مالک حقیقی کے آگے
 پیش کر سکتا ہے یہ ایسے بندے ہیں کہ جب تک دنیا میں رہے خدا کی
 لو لگی رہی اور اب مالک کے سامنے حاضر ہیں تو بھی وہی لگن ان کے دلوں
 میں موجود ہے لہذا ان کو حکم ہو گا کہ ادْخُلُوْهَا بِسَلَامٍ ذٰلِكَ يَوْمُ الْخُلُوْذِ
 اس جنت میں تم سلامتی سے داخل ہو جاؤ یہ دن ہمیشہ رہنے کا ہے۔
 ”سلام“ کے معنی میں اختلاف ہے۔ اکثر مفسرین کا خیال ہے کہ عذاب
 سے محفوظ و سلامت رہ کر داخل جنت ہو جاؤ اور بعض لوگ کہتے ہیں کہ
 اللہ اور فرشتوں کے سلام سے مشرف ہو کر جنت میں داخل ہو جاؤ
 بعض کہتے ہیں کہ زوال نعمت کے کھٹکے سو سلاہ کر جنت میں داخل ہو۔

مگر حق تو یہ ہے کہ کسی ایک امر کی تحدید تخصیص نہیں بلکہ اہل جنت کو خدا کے فضل و کرم سے یہ سب امور اُس روز حاصل ہونگے
 انشاء اللہ المستعان۔

لَكُمْ مَا يَشَاءُونَ فِيهَا وَلَدَيْنَا مَزِيدٌ | انتہائی بلاغت کے

ساتھ جنت کی تمام نعمتوں کو صرف ایک جملہ میں بیان فرما دیا کہ اہل جنت جو چاہیں گے وہ اُن کو مل جائے گا۔ سبحان اللہ کیا شان بندہ نوازی ہے۔ جو بندے اس چند روزہ دنیا میں خدا کی مرضی ہر وقت پیش نظر رکھتے تھے۔ اپنی نفسانی و شیطانی خواہشات سے دور رہ کر احکام خدا و رسول کی اطاعت کرتے تھے آج اس کے صلہ میں وہ مالک حقیقی ان کی ہر خواہش پوری فرما رہا ہے اور ان کی منہ مانگی مرا عطا کر رہا ہے۔ اور اس چند روزہ اطاعت کا صلہ ابد الابد کے لئے دے رہا ہے پھر اسی پر اکتفا نہیں بلکہ ارشاد ہوتا ہے کہ ہمارے پاس اس سے بھی زیادہ ملے گا۔ اب اس زیادتی کی تفصیل سنئے صاحب روح البیان فرماتے ہیں کہ وہ جتنی نعمتیں چاہیں اس سے بھی زیادہ ملے گا اور وہ اس قسم کی سرفرازیاں ہیں کہ نہ کسی کی آنکھ نے

اس کو دیکھا نہ کسی کان نے اس کو سنا اور نہ کسی انسان کے دل میں
اس کا خطرہ آیا۔ "لَدُنْیَا مَزِیدٌ" کی تفسیر میں حضرت انسؓ سے مروی
ہے کہ یَجْلٰی لَعْنَةُ الرَّبِّ عَزَّوَجَلَّ یعنی اہل جنت پر اللہ عزوجل کی
تجلی ہوگی (تفسیر درنشور جلد ششم صفحہ ۴۰۸)

اس کے بعد اگلی امتوں کے منکرین اور ان کا انجام بیان فرماتا ہے کہ
كَمْ اَهْلَكْنَا قَبْلَهُمْ مِّنْ قَرْنٍ هُمْ اَشَدُّ مِنْهُمْ بَطْشًا فَنَقَّبُواْ

فِي الْبِلَادِ هَلْ مِنْ مَّحْمُودٍ [یعنی نبی صلی اللہ علیہ وسلم کی تکذیب کرنے
والے منکرین قریش سے پہلے ہم ایسے بہت ساروں کو ہلاک کر چکے
ہیں جو قریش سے بہت زیادہ چیرہ دست اور سرکش تھے پھر ان کی
کیا حقیقت ہے اگر یہ ضد اور عناد سے باز نہ آئیں گے تو ان کا
بھی وہی انجام ہوگا جو ان سے پہلے کے سرکشوں کا ہوا۔

اگلے سرکشوں کی ایک خصوصیت یہ بیان فرمائی کہ فَنَقَّبُوا فِي الْبِلَادِ
یعنی انہوں نے شہروں کو چھان مارا اور دور دراز تک پہنچ گئے۔
چنانچہ امرؤ القیس کہتا ہے۔

لَقَدْ نَقَبْتُ فِي الْاَفَاقِ حَتَّى رَضِيتُ مِنَ الْعَنِيَةِ بِالْاَيَا

حضرت ابن عباسؓ سے فتنقوا فی البلاد کے متعلق پوچھا گیا تو آپ نے فرمایا کہ (رہلوا ببلدۃ الیمین) یعنی یمین کی زبان میں اس کے معنی بھاگنے کے ہیں پھر آپ سے سوال کیا گیا کہ کیا عرب اس لفظ کے اس معنی سے واقف ہیں تو آپ نے عدی ابن زید کا یہ شعر پڑھا۔
 فتنقوا فی البلاد من حد الملوک وجالوا فی الارض احمال
 حاصل یہ کہ اگلی استوں کے سرکش جوان قریش سے بھی زیادہ سخت تھے انہوں نے بہت سے شہر چھپان مارے مگر ان کو کہیں پناہ نہ ملی اور وہ خدا کی گرفت سے نہ بچ سکے۔

هل من محيص. کی تفسیر میں قاضی شوکانی لکھتے ہیں کہ ان کو بھاگ جانیکے لئے کوئی جگہ نہیں اور نہ خدا کے عذاب سے کہیں چھٹکارا مل سکتا ہے۔ اس میں اہل مکہ کو ڈرایا گیا ہے کہ وہ اگلے منکرین کے انجام سے عبرت حاصل کریں کہ ان کو موت و عذاب سے پناہ کی جگہ نہ ملی۔ وہی انجام ان کے بھی سامنے ہے۔

اِنَّ فِيْ ذٰلِكَ لَذِكْرًا لِّمَن كَانَ لَهُ قَلْبٌ اَوْ اَتَى السَّمْعَ وَهُوَ شَهِيدٌ
 یعنی قریش سے پہلے اور اگلی استوں کے جن لوگوں کو اللہ تبارک و تعالیٰ

ہلاک کیا ان کا انجام عبرت و نصیحت ہے مگر اسی شخص کیلئے جس کے
 سینہ میں دل ہو۔ قاضی شوکانی لکھتے ہیں کہ قلب سے مراد عقل ہے۔
 فراء کا قول ہے کہ عربی میں یہ جائز ہے کیونکہ عرب جب کسی کو یہ کہتے ہیں
 کہ "مالک قلب و ما قلبک محک" تو اس سے ان کی مراد یہ ہوتی ہے کہ
 تجھے عقل نہیں ہے یا تیرا عقل تیرے ساتھ نہیں۔ اس کا مطلب یہ ہوگا کہ
 اگلی امتوں کے منکرین کے قصہ سے وہی شخص عبرت حاصل کر سکتا ہے
 جس کو عقل ہے۔ مگر قلب سے عقل مراد نہ لیجائے بلکہ اس کے عام معنی دل
 ہی لئے جائیں۔ تب بھی اس کے مطلب میں کوئی فرق نہیں پڑتا بلکہ اس کا
 حاصل یہ ہوگا کہ اس نصیحت کا اثر قلب سلیم پر ہوگا یعنی اس دل پر اس کا
 اثر ہوگا جو ضد اور عناد سے خالی اور اس کے اندر خدا کی طلب و جستجو باقی ہو۔
 اس ہدایت سے ایسا شخص بھی فائدہ حاصل کر سکتا ہے جو امور دنیوی میں
 مشغول ہو کر کبھی حق کی تلاش و طلب تو نہ کی مگر اس کا دل ضد اور عناد سے
 خالی ہے ایسے شخص کے سامنے جب حق پیش ہو اور وہ اس کو تو جہہ سوئے
 اور اس کو سمجھے تو ایسا شخص بھی اس ہدایت سے فائدہ حاصل کر سکتا ہے کیونکہ
 کسی بات کو سننے کے دو طریقے ہوتے ہیں ایک سمع قبول جیسے شاگرد استاد کی

اور مرید اپنے مرشد کی اور سعادتمند فرزند اپنے والدین کی بات سنتا ہے۔
 دوسرے سمع رؤ۔ جیسے دفاتر کے اجلاس پر ایک فریق کا وکیل دوسرے فریق
 کے وکیل کی بحث سنتا ہے اور پوری توجہ سے سنتا ہے مگر جس غرض سے سنتا ہے
 وہ ظاہر ہے بھلا ایسی سمع رو کسی انسان کو کیا فائدہ پہنچا سکتی ہے۔ کیونکہ
 فائدہ حاصل کر نیکے لئے تو سمع قبول کی ضرورت ہے۔ اور یہاں یہی
 سمع قبول مراد ہے۔

اس کے بعد پھر آیات قدرت کا بیان ہے کیونکہ خدا ان آنکھوں سے
 نہیں دکھائی دیتا مگر اس کی قدرت کی نشانیاں تو ہر وقت انسان کے سامنے ہیں
 جو اس کی قدرت کا کمال اور اس کی وحدت و جلال کی ناقابل انکار شہادت
 دے رہی ہیں۔

فَفِي كُلِّ شَيْءٍ لَّهِ آيَةٌ قَدْ لَّ عَلَىٰ أَنَّهُ وَلَهُدُّ
 وَلِلَّهِ دُرُّ مَنْ قَالَ

برگ درختان سبز در نظر ہوشیار ہر ورقے دفتر سیت مقرر کردگار

وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ
 وَمَا مَسَّنَا مِنْ لُغُوبٍ هَ فَاصْبِرْ عَلَىٰ مَا يَقُولُونَ وَسَبِّحْ بِحَمْدِ

40
41
42
43
44
45

رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ وَمِنَ اللَّيْلِ فَسَبِّحْهُ
وَأَذْبَارَ السُّجُودِ وَاسْتَمِعْ يَوْمَ يُنَادِ الْمُنَادِ مِنْ مَّكَانٍ قَرِيبٍ
يَوْمَ يَسْمَعُونَ الصَّيْحَةَ بِالْحَقِّ ذَلِكَ يَوْمُ الْخُرُوجِ أَفَأَنْتُمْ
أَنْحَىٰ وَنُنَبِّئُكُمُ الْبَصِيرَةَ يَوْمَ تَشَقَّقُ الْأَرْضُ عَنْهُمْ سِرَاعًا
ذَلِكَ حَشَرٌ عَلَيْنَا أَسِيرُهُمْ أَنْتُمْ أَعْلَمُ بِمَا يَقُولُونَ وَمَا أَنْتَ
عَلَيْهِمْ بِجَبَّارٍ فَذَكَرْنَا بِالْقُرْآنِ مَنْ يَخَافُ وَاعْبُدْهُ

اور ہم نے آسمانوں اور زمین اور ان دونوں کے درمیان جو کچھ ہے
(ان سب کو) چھ دن میں پیدا کیا اور میں کوئی رکان نہیں ہوئی۔ وہ (کافر)
جو کچھ کہتے ہیں اس پر صبر کیجئے اور اپنے پروردگار کی تعریف کے ساتھ
تسبیح کیجئے سورج نکلنے سے پہلے اور ڈوبنے سے پہلے۔ اور رات کے
کچھ حصے میں (بھی) سجدہ کے بعد اس کی تسبیح کیجئے اور سن لیجئے کہ اس
دن پکارنے والا نزدیک کی جگہ سے پکارے گا۔ اس دن وہ سنیں گے
سخت آواز برحق وہ ان کے (قبروں سے) نکلنے کا دن ہے بیشک
ہم جلائے ہیں اور مارتے ہیں اور (سب کو) ہمارے ہی طرف اُپس
آتا ہے جس روز زمین ان پر سے پھٹ جائے گی۔ وہ دوڑتے ہونگے

۳۰۲

یہ جمع کرنا ہمیں آسان ہے۔ وہ جو کچھ کہتے ہیں ہم (اس کو) خوب جانتے ہیں۔ آپ ان پر جبر کرنے والے نہیں ہیں۔ جو شخص عذاب کے وعدہ دیتا ہے پس اس کو قرآن سے نصیحت کیجئے۔

وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ

ہم نے زمین و آسمان اور ان دونوں کے درمیان جو کچھ کائنات ہے یہ سب چھ دن میں پیدا کیا۔ آمام رازی فرماتے ہیں کہ چھ دن سے چھ اطوار (یعنی مراتب تکوینی) مراد ہیں کیونکہ دن سے یہاں وہ مراد نہیں لی جاسکتی جو عام طور پر زبان میں رائج ہے کہ اس لئے کہ دن کا اطلاق عموماً اس وقت پر ہوتا ہے جو زمین پر آفتاب نکلنے سے غروب تک ہے۔

اور حالانکہ آسمان پیدا ہونے سے پہلے سورج و چاند ہی نہ تھے۔ تو پھر اس معنی کے لحاظ سے اس پر دن کا اطلاق کیسے ہو سکتا ہے مگر بول چال میں بھی کبھی دن کھکروقت مراد لیتے ہیں۔ جیسے یہہ کہا جاتا ہے کہ جس دن بادشاہ کو یکے ہوگا تو بڑی خوشی ہوگی۔ یا یوں کہا جاتا ہے کہ جس دن فلاں شخص مر جائے گا تو بہت رنج و غم ہوگا۔ اگرچہ ہو سکتا ہے کہ یہہ ولادت یا موت رات میں واقع ہو۔

تخلیق کائنات کے چھ دن

اس سے کسی شخص کی مراد وہی معینہ اور مقررہ وقت نہیں ہوتی بلکہ مراد محض وقت ہے۔ دن کے عام معنی نہیں۔ اس سے معلوم ہو گیا کہ دن کی اضافت افعال کی طرف کیونکر ہوتی ہے۔ پس اسی طرح اللہ تعالیٰ کے اس ارشاد کو بھی سمجھ لو کہ یہاں دن سے کیا مراد ہے۔
وَمَا مَسَّنَا مِنْ لَّعُوبٍ اس آیت کی شان نزول میں واحدی نے

دو روایتیں لکھی ہیں ایک روایت حسن اور قتادہ سے ہے کہ یہود نے کہا کہ اللہ نے مخلوق کو چھ دن میں پیدا کیا۔ اور ساتویں دن آرام لیا اور یہ ہفتہ کا دن ہے اس لئے شنبہ کو وہ راحت کا دن کہتے ہیں خدا نے ان کے جواب میں یہہ آیت نازل فرمائی۔ دوسری روایت حضرت ابن عباس سے ہے کہ یہود نبی صلی اللہ علیہ وسلم کی خدمت میں حاضر ہوئے اور آسمان و زمین کی پیدائش کے متعلق آپ سے سوال کیا تو آپ نے فرمایا کہ زمین کو اللہ نے یکشنبہ و دو شنبہ کو پیدا فرمایا۔ شنبہ کو پہاڑ پیدا کئے اور چہار شنبہ و پنج شنبہ کو آسمان پیدا کئے اور جمعہ کے دن تارے سورج اور چاند پیدا کئے۔ یہود نے کہا پھر اس کے بعد کیا ہوا تو آپ نے فرمایا کہ ثَمَّ اسْتَوٰی عَلَی الْعَرْشِ تو انہوں نے کہا کہ اگر آپ اس بات کو یو پوری کرنے کے

پھر اس نے آرام لیا تو بہتر ہوتا۔ یہ سن کر رسول اللہ صلی اللہ علیہ وسلم بہت غصتا کہ ہوئے تو یہ آیت نازل ہوئی کہ وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ وَمَا مَسْنَأْ مِنْ لَعُوبٍ (النزول للواحد صفحہ ۲۹۷)

فَاصْبِرْ عَلَىٰ مَا يَقُولُونَ ۖ اِیغنی خدا اپنے حبیب پاک کی تسلی کیلئے فرماتا کہ یہود کے ان باطل عقیدوں اور کلمات کفر پر آپ صبر و سکون سے کام لیجئے آپ نے اللہ کا پیام پہنچا دیا اگر اس پر بھی یہ اپنے باطل عقیدوں سے باز نہیں آتے تو اس کی ذمہ داری خود انہیں پر ہے اور وہ اپنی نالائقیوں کا خمیازہ بھگتیں گے۔ بس اب خدا کی حجت تمام ہو گئی۔ ان کو چھوڑ کر آپ اپنے خدا کی طرف متوجہ ہوں۔

وَمَسَّحَ بِمَحْمَدٍ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ

سورج نکلنے اور ڈوبنے سے پہلے اپنے پروردگار کی تسبیح و تعریف کیجئے تسبیح کے معنی پاکی بیان کرینے ہیں جس کا مطلب یہ ہے کہ یہود نے اللہ کی شان میں جو نامناسب بات کہی اس کا اثر خدا پر نہیں پڑتا بلکہ اس کا اثر خود انہیں پر پڑے گا۔ کیونکہ اللہ ہر عیب سے پاک و بے عیب ہے۔

حب کی محبوب اور شہ

”قبل طلوع الشمس وقبل الغروب“ کی تفسیر میں قاضی شوکانی لکھتے ہیں کہ اس سے مراد فجر و عصر کا وقت ہے اور اس سے نماز فجر اور نماز عصر بھی مراد لگائی ہے۔ بعض لوگوں نے اس سے پانچوں نمازیں مراد لی ہیں اور بعض یہہ کہتے ہیں کہ اس سے مراد یہہ ہے کہ دو رکتیں سورج نکلنے سے پہلے اور دو رکتیں سورج غروب ہونے سے پہلے۔

اس کی تفسیر میں حافظ ابن کثیر لکھتے ہیں کہ معراج سے پہلے فرض نمازیں دو ہی تھیں۔ ایک نماز سورج نکلنے سے پہلے فجر کے وقت اور دوسری نماز سورج ڈوبنے سے پہلے عصر کے وقت۔ رات کا قیام نبی صلی اللہ علیہ وسلم پر اور آپ کی امت پر سال بھر تک واجب رہا پھر اس قیام لیل کا وجوب امت کے حق میں منسوخ ہو گیا مگر آنحضرت صلی اللہ علیہ وسلم کے حق میں باقی رہا پھر اس کے بعد اللہ تعالیٰ نے شب معراج میں پانچ نمازیں فرض فرما کر ان سب کو منسوخ کر دیا۔ مگر صبح اور عصر کی نہ ابھی نہیں پانچ فرض نمازوں میں داخل ہیں اور یہی دو نمازیں آفتاب کے طلوع و غروب سے پہلے پڑھی جاتی ہیں۔

رض

ت عباس

وَمِنَ اللَّيْلِ فَسَبِّحْهُ وَأَدْبَارَ السُّجُودِ | کے متعلق دو قول ہیں مجاہد حضرت ابن

سے روایت کرتے ہیں کہ اس سے مراد نماز کے بعد کی تسبیح ہے۔ اس قول

کی تائید صحیحین یعنی بخاری و مسلم سے بھی ہوتی ہے۔ حضرت ابوہریرہؓ سے

یہ روایت ثابت ہے کہ آپؐ سے غریب لوگوں نے عرض کیا کہ یا رسول اللہ

اہل ثروت کو بڑے مارج اور اخروی نعمتیں حاصل ہونگی کیونکہ ہماری طرح

وہ بھی نماز پڑھتے اور روزہ رکھتے ہیں اس کے علاوہ وہ صدقہ بھی دیتے

ہیں اور ہم صدقہ نہیں دیتے۔ وہ غلاموں کو بھی آزاد کرتے ہیں اور ہم آزاد

نہیں کرتے تو اس کے جواب میں آپؐ نے ان کو یہ تعلیم دی کہ ہر نماز کے

بعد سبحان اللہ۔ الحمد للہ۔ اور اللہ اکبر تینتیس تینتیس بار کہائیں پھر تم

افضل کوئی نہ ہوگا سوا اس شخص کے جو تمہاری طرح یہی عمل کرے۔ حضرت

ابوہریرہؓ فرماتے ہیں کہ پھر ان لوگوں نے عرض کیا کہ یا رسول اللہ ہمارے

مال دار بھائیوں کو بھی ہمارے اس عمل کا علم ہو گیا اور وہ بھی ہماری طرح

عمل کرنے لگے اس پر آپؐ نے فرمایا کہ ذلک فضل اللہ یؤتہ من یشاء

دوسرا قول یہ ہے کہ ”ادبار السجود“ سے مراد مغرب کے بعد کی دو رکعتیں

ہیں یہ روایت حضرت عمرؓ اور سیدنا حضرت علیؓ اور آپؐ کے صحابہؓ اور حضرت

سیدنا اجمؓ اور ابن عباسؓ۔ ابوہریرہؓ اور ابوالوامامہؓ رضی اللہ عنہم سے مروی ہے۔

یہ روایت صحیحین میں ہے

مجاہد۔ عکرمہ۔ شعبی۔ نخعی۔ حسن اور قتادہ وغیرہ بھی اسی کے قائل ہیں۔

ہمارے امام سیدنا احمد بن حنبلؒ نے وکیع اور عبد الرحمنؒ سے اور ان دونوں نے حضرت سیدنا علی رضی اللہ عنہ سے یہ روایت کی ہے کہ رسول اللہ صلی اللہ علیہ وسلم

فجر و عصر کے سوا ہر فرض نماز کے بعد دو رکعت نماز پڑھا کرتے تھے۔ اس حدیث کو ابو داؤد اور نسائی نے سفیان ثوری سے روایت کیا ہے حضرت ابن عباسؓ

فرماتے ہیں کہ میں نے ایک رات رسول اللہ صلی اللہ علیہ وسلم کی خدمت میں گزاری آپ نے فجر سے پہلے دو ہلکی رکعتیں پڑھیں پھر حجہ سے فرمایا کہ اے

ابن عباس دو رکعتیں قبل صلوٰۃ الفجر ادا بار الجور و رکعتیں بعد المغرب ادا بار السجود۔ حضرت ابن عباسؓ کا اپنی خالہ سمیونہ کے گھر میں رات گزارنا

اور اس رات میں نبی صلی اللہ علیہ وسلم کے ساتھ تیرہ رکعت پڑھنا صحیحین وغیرہ سے ثابت ہے۔ مگر یہ زیادتی غریب ہے (تفسیر ابن کثیر)

وَأَسْمَعُ يَوْمَ يُنَادِ الْمُنَادُ مِنْ مَّكَانٍ قَرِيبٍ اور سن لیجئے کہ اس دن

پکارنے والا نزدیک کے مکان سے پکارے گا اس کی تفسیر میں قاضی شوکانی کہتے ہیں کہ احوال قیامت کی جو وحی آپؐ پر نازل کی جا رہی ہے

اس کو سنئے اور تفسیر مدارک میں لکھا ہے کہ وفی ذلک تہوین تخظیم لسان المجبرین

یعنی اس سے حضور انور صلی اللہ علیہ وسلم کے شان رسالت کی ہیبت و عظمت کا ظاہر کرنا مقصود ہے جن کو واقعات قیامت کی خبر دیکارہی ہے۔ اور خدا سے یہاں صیحة القيامة ہے یعنی صور اسرافیل کا نغمہ ثانیہ مراد ہے۔

مقابل کہتے ہیں کہ اس سے مراد یہ ہے کہ اسرافیل حشر کے لئے پکارینگے کہ لوگو حساب کے لئے آؤ۔

مکان قریب سے صحفہ بیت المقدس مراد ہے۔

يَوْمَ لَيَسْمَعُنَّ الصَّيْحَةَ بِالْحَقِّ | اس وزوہ نہیں گے سخت آواز برحق

یعنی وہ آواز اس طرح کی ہوگی کہ اہل محشر کا ہر فرد اس کو صاف سن لیگا۔

ذٰلِكَ يَوْمُ الْخُرُوجِ | یہ دن قبروں سے نکلنے کا دن ہے جو کسی کے ٹالے

نہیں ٹل سکتا۔ اُس وقت ایمان و انکار دونوں کا نتیجہ معلوم ہو جائیگا۔

وہ لوگ خوش نصیب ہیں جنہوں نے خدا اور اس کے رسول اور اس دن

پر ایمان لائے۔ اپنے گناہوں سے توبہ کی پھر اس توبہ کی حفاظت کی

اور اچھے کام کئے تاکہ خدا کے سامنے سرخ روئی نصیب ہو۔

اِنَّا نَحْنُ مُخِيٍّ وَنَمِيَّتُ | یعنی آخرت میں حساب و کتاب کیلئے زندہ کرنا والا

اور اس دنیا میں موت دینے والا صرف خدا ہے اس مارنے اور
جلائے بھی کوئی اس کا شریک و مددگار نہیں۔

وَالْيَوْمَ الْمَصِیْرُ ﴿۱۰﴾ پھر جی اٹھنے کے بعد سب کو خدا ہی کے سامنے حاضر ہونا
ہے جہاں ہر شخص کو خدائے تعالیٰ اس کے عمل کا بدلہ دیگا۔
یَوْمَ تَشَقَّقُ الْأَرْضُ عَنْهُمْ سِرَاعًا ﴿۱۱﴾

روزِ حشر کی تفصیل ہے کہ اس دن زمین شق ہو جائے گی اور سب لوگ
قبروں سے نکل کر حساب و کتاب کیلئے خدا کے سامنے حاضر ہونگے۔ حافظ
ابن کثیر کہتے ہیں کہ اللہ عز و جل آسمان سے پانی برسائے گا جس کے
اثر سے قبروں کے اندر سارے اجساد اس طرح نکل آئیں گے جیسے
گیلی مٹی میں پانی کے اثر سے دانہ اُگتا ہے۔ اور جب یہ اجساد نکل
ہو جائیں گے تو اللہ تعالیٰ نے حضرت اسرافیل کو صور بھونکنے کا حکم دیا
اور صور کے سوراخوں میں لوگوں کی روہیں محفوظ رہیں گی جیسے ہی اسرافیل
صور بھونکیں گے روہیں دفنان میں نکل پڑیں گی اور ان کو خدا کا حکم ہوگا
کہ ہر روح پہلے جس جسم میں تھی اُس میں چلی جائے۔ لہذا ہر روح اپنے
جسم میں اس طرح چلی جائے گی جس طرح ایک (دلین) بچھو کاٹے ہوئے

روزِ حشر کی تفصیل

شخص کے جسم میں زہر سرایت کر جاتا ہے۔ اس کے بعد اُن پر کی زین پھٹ جائے گی اور وہ اس جگہ کی طرف دوڑیں گے جہاں اعمال کا حساب ہوگا۔

ذٰلِكَ حَشْرٌ عَلَيْنَا لَئِيَّا رَهُ
 یعنی اُن گون کا قبروں سے اٹھانا اور حساب کتاب کیئے سب کو ایک جگہ جمع کرنا اللہ کیلئے کچھ مشکل کام نہیں بلکہ آسان ہے۔

اَمْ نَحْنُ اَعْلَمُ بِمَا يَقُولُوْنَ
 یعنی کفار کہ جو آپ کو جھٹلا رہے ہیں اور عیب و توحید کا جو انکار کر رہے ہیں اسے ہم خوب جانتے ہیں۔ اس انکار و تکذیب سے نہ تو خدا کا کچھ نقصان ہے اور نہ اس کے رسول کا کچھ بگڑتا ہے بلکہ اس کا انجام خود انہیں کے حق میں بُرا اور بہت برا ہوگا۔
 وَمَا اَنْتَ عَلَيْهِمْ بِمُعْذِرٍ
 آپ کا کام صرف پیام پہنچا دینا ہے ان کو اس پیام کے قبول کر نیکے لئے مجبور کرنا نہیں ہے۔

فَذَكِّرْ بِالْقُرْآنِ مِنْ مَّنْ يَّتَخَفُ وَعِذْهُ

جو شخص عذاب کے وعدہ سے ڈرتا ہے اس کو قرآن سے نصیحت کیجئے جو شخص خدا کے پیغام کو غور سے سنے خدا اور اس کے رسول پر ایمان لائے

قیامت اور حساب و کتاب کا یقین کرے اور عذاب آخرت سے ڈر کر
نجات کا طالب ہو تو اس کو قرآن سے ہدایت کیجئے کیونکہ موٹسی و عیسیٰ کی
شریعتیں منسوخ کر دی گئیں اب آپ کی شریعت دنیا میں بھیجی گئی ہے پس
نجات کا راستہ اسی کتاب سے معلوم ہو گا لیکن جو شخص اس کتاب
پر ایمان لائے اور اس کے احکام پر عمل کرے اور اس کتاب میں جن
امور سے منع کیا گیا ہے ان سے پرہیز کرے بس وہی مستحق نجات ہو۔
اور جو اس پر ایمان نہ لائے اور اس کے اوامر و نواہی پر عمل نہ کرے
وہ مستوجب نار ہے۔

اس کتاب کے نزول سے پہلے عرب کی حالت پر نظر ڈالو تو معلوم
ہوتا ہے کہ وہ نہ صرف شرک و بت پرستی میں مبتلا تھے بلکہ ان کی اخلاقی
حالت بگمناہیت خراب و ابتر تھی۔ ان کی شاعری ان کے کردار کا آئینہ
ہے۔ جس سے ظاہر ہوتا ہے کہ وہ تمام عیوب جو ایک انسان کو حیوان
سے بھی بدتر بنا دیتے ہیں۔ جیسے شراب خواری۔ زنا جو۔ چوری۔ قتل و
غارت گری۔ لوٹ و رہزنی۔ یہہ ایسی برائیاں ہیں جن کو ہر برے سے
برا آدمی بھی چھپانا چاہتا ہے مگر یہہ شرعاً جائز ہے پر فخر و نماز کرتے ہیں۔

نزول قرآن سے پہلے اربعہ کے عرب کے بنی حنظل کی صورت

جوں ہی یہ کتاب نازل ہوئی عرب کی کایا پلٹ گئی اور وہی
عرب جو ننگ انسانیت تھے یکایک مصلح عالم اور نمونہ انسانیت
بن گئے۔

سیاسی حیثیت سے بھی دنیا میں ان کا کوئی مقام نہ تھا مگر اسی
کتاب کی بدولت یورپ و ایشیا کی دو بڑی بڑی سلطنتیں ان کے
آگے جھک گئیں اور قیصر و کسریٰ کے تاج ان کے قدموں پر گر پڑے
آج تمام دنیا سے اسلام اور خصوصاً عرب میں جو قرآن حکیم کے اولین
مخاطب ہیں ایک عام پریشانی پھیلی ہوئی ہے اور شور مچا ہوا ہے کہ
مسلمان خواب غفلت سے جاگ اٹھے اور ان میں اپنی نکتہ ادبار
کا احساس پیدا ہو گیا ہے۔ اور وہ اپنی کھوئی ہوئی عظمت کو
دوبارہ حاصل کرنا چاہتے ہیں مگر اس کے لئے جو قدم بھی وہ اٹھا
رہے ہیں وہ غلط اٹھا رہے ہیں۔ ان کی ہر تدبیر الٹی پڑتی ہے۔
ہر کوشش ایک نئی گتھی کا اضافہ کر دیتی ہے کیونکہ ایک طرف تو وہ مغرب
کے خوشنما پھندوں سے چھوٹنا چاہتے ہیں مگر اس کے لئے مغرب
ہی کے طریقے اختیار کرتے ہیں جو کم از کم مسلمانوں کیلئے تو مفید نہیں ہو
سکتے۔

وہ نئی نئی انجمنیں بناتے ہیں۔ پنڈال سجاتے ہیں۔ ان میں شاندار
 ڈانس کھڑے کرتے ہیں اور وہاں دھواں دھار تقریریں کرتے
 ہیں مگر ان کے مساجد و منابر سونے پڑے ہیں ان کے خطبے ایک
 رسمی چیز ہو کر رہ گئے ہیں وہ مفاد اجتماعی کیلئے چندے جمع کرتے
 ہیں ان کی حکومتیں ضروریات قومی کے لئے نئے نئے ٹکس لگاتی
 ہیں مگر کوئی بیت المال نہیں قائم ہوتا زکوٰۃ کی طرف اجتماعی توجہ
 نہیں ہوتی۔

جماعت افراد سے بنتی ہے اور تا وقتیکہ افراد کے کردار درست
 نہ ہوں۔ ان کی کوئی جماعت حقیقی معنی میں مفید و کارآمد نہیں ہو سکتی
 فرض کرو کہ اگر ایک ایسا تالاب بنایا جائے جس میں شہر بھر کی صرف
 گندی تالیوں کا پانی جمع ہو کرے تو اس تالاب میں جتنا زیادہ پانی
 جمع ہوتا جائے گا اتنی ہی گندگی زیادہ ہوتی جائے گی اور اس کے
 اطراف و جوانب میں بدبو اور امراض پھیلنے لگیں گے۔ بس یہی
 حالت ہے اس جماعت کی ہے جس کے افراد کے کردار درست نہ ہو
 اس لئے ایسی جماعتوں سے اصلاح کی توقع رکھنا ایک خیال خام ہے

لہذا ہمارا پہلا فرض اصلاح افراد ہونا چاہئے۔

ہمارے سامنے اسلامی تاریخ ہے۔ اسلام کے شاندار روایا ہیں

منزل مقصود بھی سامنے دکھائی دے رہی ہے۔ کامیابی انتظار کر رہی ہے۔ مگر حیرت ہے کہ ہم اس طرف توجہ نہیں کرتے۔ صراط مستقیم سے منہ موڑ کر ضلالت کے راستہ پر چلنا چاہتے ہیں۔

حیرت ہے کہ اس کارزار عالم میں جن کو ہم اپنا حریف مقابل سمجھتے ہیں اپنی تنازع للبقا میں بھی انہیں کا سہارا لیتے اور انہیں کی پیروی کرتے ہیں نیز ان کی سیاست سے نفرت کر نیچے باوجود ان کی ثقافت کے گرویدہ ہیں۔ اس غلط راستہ پر چل کر اگر ہم نے بالفرض کچھ دنیوی فائدہ حاصل بھی کر لیا تو بڑے گھٹائے میں رہے کیونکہ ہم مسلمان ہیں ہماری شناخت ہمارے دین سے جدا نہیں ہے

ترسم کہ بہ کعبہ نہ رسی اے اعرابی پکیں رہ کہ تو میری تیر کسان است
ایک مسلمان کی اصلاح کیلئے اللہ تبارک و تعالیٰ نے اپنے فضل و کرم سے
دو چیزیں عطا فرمائی ہیں۔ ایک مکمل دستور العمل جس کا نام قرآن حکیم ہے
اور ایک اس کا عملی نمونہ جن کا اسم مبارک محمد رسول اللہ صلی اللہ علیہ وسلم

اور ہر مسلمان کی صلاح و فلاح دینی و دنیوی دونوں کا دار و مدار
اسی کی اتباع میں مضمر ہے۔

اللہ تبارک و تعالیٰ فرماتا ہے کہ قل ان کنتم تحبون الله فاتبعونی
یحبکم الله اسی اتباع کی بدولت ہم کو خدا کی محبوبیت حاصل ہو سکتی ہے
جس سے بڑھ کر دنیا و آخرت دونوں میں کوئی مرتبہ نہیں۔

ہمارے سلف صالحین کی ساری مادی و روحانی ترقیوں کا راز
اسی اتباع میں مضمر ہے ہم نے اسی کی بدولت دنیا میں شان و شوکت
حاصل کی تھی اور اسی کو چھوڑ کر آج ہر جگہ ذلیل و خوار ہیں ہم پہلے بھی اسی سے
بنے تھے اور ابھی بھی اسی سے بننے کے چاہے آج اس کو اختیار کریں یا صلیوں
ٹھو کریں کھانیکے بعد۔ الحاصل اس وقت انسان کو نجات کا راستہ
بتانے والی بس ایک یہی آسمانی کتاب دنیا میں موجود ہے جو اس کو
اپنا دلیل راہ بتائے اس کو قرآن جنت کی رہنمائی کرتا ہے اور جو اس
سے روگردانی کرے قرآن اس کو دوزخ کی طرف ہانک دیتا ہے۔
وما توفیقی الا باللہ علیہ توکلت والیہ اُنیب۔